

ھەج بەدەل تىجارىتىنىڭ ھاراملىقى

ھەققىدە ئوچۇق سۆز

تەييارلىغان: مۇھەممەد يۈسۈپ

تەكشۈرۈپ بېكىتكۈچىلەر:

دوكتور ئابدۇلئەزىز رەھمەتۇللا

سراجىددىن ئەزىزى

ئابدۇلئەھەد ھاپىز

ئەھمەتتوختى قارىھاجىم

ياسىن ئابدۇلھەكىم

ئابدۇرازاق قارىم

ئوبۇلقاسىم ئەھمەد



مۇقەددىمە

بِسْمِ اللّٰهِ الرَّحْمٰنِ الرَّحِیْمِ

بارچە مەدھىيە ۋە ماختاشلار ئالەملەرنىڭ پەرۋىشچىسى ۋە ئىگىسى بولغان جانابى ئاللاھ تائالاغا خاستۇر. ئۇنىڭغا كائىناتتىكى جىمى مەۋجۇداتنىڭ سانىچە مەدھىيە ئوقۇيمەن ۋە ئۇنى چىن قەلبىمدىن ئۇلۇغلايمەن. ئىنسانىيەتنى جاھالەتنىڭ قاراڭغۇلۇقلىرىدىن ئىماننىڭ نۇرىغا چىقىرىش ئۈچۈن ئالەملەرگە رەھمەت قىلىپ ئەۋەتىلگەن ئۇلۇغ پەيغەمبىرىمىز ھەزرىتى مۇھەممەد ئەلەيھىسسالامغا دۇرۇد-دۇئالىرىمنى يوللايمەن. ئۇنىڭ ئائىلە تاۋابىئاتلىرىغا، ساھابىلىرىغا، ئۇنىڭ يولىنى داۋاملاشتۇرۇپ كېلىۋاتقان مۇسۇلمان قېرىنداشلىرىمغا مەڭگۈلۈك ئامانلىق تىلەيمەن.

ئىنسانىيەتنىڭ بۇ دۇنيادىكى ئەڭ شەرەپلىك ۋە ئەڭ ئالدىنقى ۋەزىپىسى ئۆزىنىڭ ياراتقۇچىسىنى تونۇش ۋە ئۇنىڭ ئىستىگىنى بويىچە ھايات كەچۈرۈش ئىكەنلىكىدە پۈتۈن ساماۋى دىنلار ئوتتۇرىسىدا ھېچقانداق ئىختىلاپ يوقتۇر. ئاللاھ تائالا تەرىپىدىن كەلگەن دىنلارنىڭ ھەممىسى پەقەت مۇشۇ ئىككى مەقسەت بىلەنلا كەلگەن.

«ياراتقۇچىنى تونۇپ، ئۇنىڭ ئىستىگىنى بويىچە ياشاش» دېگەن بۇ ئۇلۇغۋار شوئار ئىسلام دىنىدا «ئىبادەت» دەپ ئاتىلىدۇ.

ھەئە، ئىبادەت دېگەن بارماق بىلەن سانغىلى بولىدىغان ۋە بىر قانچە مىنۇتنىڭ ئىچىدە ئادا قىلىپ بولىدىغان چەكلىك ئەمەللەرنىلا كۆرسەتمەيدۇ. بەلكى ئىبادەت مۇسۇلمان ئادەمنىڭ پۈتۈن يۈرۈش-تۇرۇشلىرىنى، ئۇنىڭ ھاياتىنىڭ ھەممە ساھەلىرىنى ئۆز ئىچىگە ئالىدىغان چوڭ بىر ئىسىم. دېمەك، ئىبادەت - يۇقىرىقى تەرىپى بىلەن ئېيتقاندا - ھەممە جايدا ۋە ھەممە ئىشتا تەلەپ قىلىنىدۇ. ئەھۋال مۇنداق ئىكەن، مەسچىتتە مۆمىن، ئائىلىدە پاسىق، ئىدارە-جەمئىيەتلەردە كوممۇنىست، بازارلاردا ئالدامچى، سودا-سېتىقتا ساختىپەز بولغانلارنى ھەرگىزمۇ ئاللاھ تائالانىڭ تەلەپ قىلغىنى بويىچە ئىش كۆرۈپ، ئۇنىڭغا ئىبادەت قىلغان ھالدا ياشىغۇچىلار دېگىلى بولمايدۇ. چۈنكى ئىبادەت دېگەن ئادەمنىڭ پۈتۈن يۈرۈش-تۇرۇشلىرىنى رەتكە سالىدىغان، قىغىرلىقلىرىنى ئىسلاھ قىلىپ تۈزىتىدىغان تەربىيە خاراكىتىگە ئىگە نەرسە. شۇنىڭ ئۈچۈن ئىبادەت مۆمىن ئادەمنىڭ پۈتۈن ھاياتىنىڭ ھەممە ساھەلىرىنى ئۆز ئىچىگە ئالىدۇ. ئۇ ھەرگىزمۇ خەددى ھۆددە قىلىنغان ۋەزىپىنى ياخشىسى-يامىنى، چىڭى-ساختىسى ھەممىسىنى قارا-قويۇق قىلىپ

ئارقا ئىشىكتىن ئۆتكۈزۈۋەتكەندەك ئۆتكۈزۈۋەتكىلى بولىدىغان نەرسە ئەمەس، بەلكى ئۇ ئىبادەت. ئىبادەتلەرنى تاپشۇرۇپ ئالغۇچى ھوشيار ۋە ئادالەتلىكتۇر. ئۇ بۇنداق بولىشىغا ئەسلا يول قويمايدۇ.

«ياراتقۇچىنى تونۇپ، ئۇنىڭ ئىستىگىنى بويىچە ياشاش» تىن ئىبارەت ئومۇمىي ئىبادەتنى بىجىرىم داۋاملاشتۇرۇش يولىدا بەلگىلىك رول ئوينىشى ئۈچۈن بەزى مەخسۇس ئىبادەتلەر بەلگىلەنگەن بولۇپ، ئۇلار ناماز، روزا، زاكات ۋە ھەج قاتارلىقلاردۇر.

مۇندەرىجە

- 5 مۇقەددىمە
- 9 مۇندەرىجە
- 13 ئىبادەت
- 13 ئىبادەتنىڭ قوبۇل بولۇش شەرتلىرى
- 15 ئىبادەتلەرنىڭ تۈرلىرى
- 16 ئىبادەتتە ۋاكالىت
- 19 ھەج بەدەل
- 19 ھەج بەدەل دېگەن نېمە؟
- 19 ھەج بەدەلنىڭ دەلىلى
- 33 مەزھەب ئۆلىمالىرىغا كۆرە ھەج بەدەل
- 33 مېيت ئۈچۈن ھەج بەدەل قىلىش
- 34 ھايات ئادەم ئۈچۈن ھەج بەدەل قىلىش
- 37 ھازىرقى ئۆلىمالارغا كۆرە ھەج بەدەل
- 41 پۇلغا ھەج بەدەل قىلدۇرۇش مەسىلىسى
- 41 مەزھەب ئۆلىمالىرىنىڭ كۆز قاراشلىرى
- 41 ھازىرقى زامان ئۆلىمالىرىنىڭ كۆز قاراشلىرى
- 42
- كاپارەت ھەج بەدەل قىلغۇچىنىڭ ئۈستىگە
- 50 بولىدۇ

- ئەڭ خەسس تىجارەت- ھەج بەدەل تىجارىتى.. 53
- ھەج بەدەل تىجارىتىدىن ئۆرنەكلەر 57
- ھەج بەدەل گوۋاھنامىسى دېگەن نېمە؟ ... 61
- ھەج بەدەل قىلدۇرىدىغان بىرەر مۇئەسسەسە
يوق 63
- ھەج بەدەل قانداق قىلىنىۋاتىدۇ؟ 63
- ھەج بەدەل تىجارىتى ھاجىلار ئىچىدىمۇ بار
..... 68
- ھەج بەدەل تىجارىتى ئۆمەكنىڭ
كادىرلىرىدىمۇ بار 69
- پۇلنى ياخشى يوللارغا ئىشلەتتۇق دەيدىغانلار
..... 70
- ھەج بەدەل تىجارىتىدىكى قويمىچىلىقلار 72
- ھەج بەدەل قويمىچىلىرى ۋىجدانسىزلاردۇر
..... 72
- ھەج بەدەل دېگەن تىجارەت ئەمەس 73
- ھەج بەدەلنى تىجارەتكە ئايلاندۇرۇۋېلىش
جىنايەت 74
- ھەج بەدەل ساختىپەزلىكىدىن يەنە بىر
كۆرۈنۈش 75
- ھەرەمگە بارغانلارغا پۇلنى توتقۇزۇش
كۇپايىمۇ؟ 77
- ھەرەمدە تۇرغانلار پەرىشتە ئەمەس 78

-
- ھاجىلىق ئۇنۋانى بەرگۈچىلەر ھەزەر قىلسۇن
79
- ھەج بەدەل قىلغاننىڭ ھەممىسى قويمىچى
ئەمەس 80
- پۇل بەرگەننىڭ ھەممىسى ھاجى بولمايدۇ 83
- ھەج بەدەلگە پۇل سەرپ قىلغانلار ھاجى
بولامدۇ؟ 83
- ھەج پەرز بولمىغان ئادەم ھەج بەدەل
قىلدۇرمايدۇ 85

ئىبادەت

ئىبادەتنىڭ قوبۇل بولۇش شەرتلىرى

ئىسلام دىنىنىڭ پرىنسىپىدا، مۇسۇلماندىن سادىر بولغان ھەر قانداق بىر ئەمەل - ئىبادەتنىڭ ئاللاھ تائالانىڭ دەرگاھىدا قوبۇل بولۇشى ئۈچۈن ئىككى چوڭ شەرت بار بولۇپ، بىرى ئىخلاس، يەنە بىرى ئەمەل - ئىبادەتنىڭ ئىسلام كۆرسەتمىسىگە ئۇيغۇن بولۇشىدۇر. بۇ ئىككى شەرت تولۇق ھازىر بولمىغان قانداقلا بىر ئەمەل - ئىبادەت قوبۇل بولمايدۇ. بۇنىڭ تەپسىلاتى مۇنداق:

1. ئىخلاس ئىبادەتنىڭ كاپالىتىدۇر. ئىخلاستىن مەھرۇم قالغان ئىبادەت ئاللاھ تائالانىڭ دەرگاھىدا رەت قىلىنىدۇ. ئىخلاس - ھەر ئىشنى ئاللاھ تائالا ئۈچۈنلا قىلىش يەنى قىلماقچى بولغان ھەر قانداق بىر ئەمەل - ئىبادەتتە پەقەت ئاللاھ تائالانىڭ رازىلىقىنى كۆزلەش دېگەنلىكتۇر. پەيغەمبەر ئەلەيھىسسالامنىڭ: «ئەمەللەرنىڭ قوبۇل بولۇشى پەقەت نىيەتلەرگە باغلىقتۇر، ھەر كىم

ئۆزىنىڭ نىيەت قىلغان نەرسىسىگە ئېرىشىدۇ»⁽¹⁾ دېگەن ھەدىسى ئىخلاسنىڭ ئەمەل ئىبادەتلەرنىڭ قوبۇل بولۇشىدا شەرت ئىكەنلىكىگە دەلىلدۇر.

2. ئىبادەتنىڭ ئىسلام كۆرسەتمىسىگە ئۇيغۇن شەكىلدە ئادا قىلىنماسلىقى بۇ ئىبادەتنىڭ رەت قىلىنىشىغا سەۋەب بولىدۇ. چۈنكى ئىسلام دىنىدا ھەر قانداق بىر ئىبادەتنىڭ مەلۇم قائىدە-سىستېمىسى بار. شۇڭا ئۆزى خالىغان يول بىلەن ئىبادەت قىلغانلارنىڭ ئىبادەت دەپ قىلغانلىرى بىكار دۇر. پەيغەمبەر ئەلەيھىسسالامنىڭ «كىمكى ئەمەلنى بىزنىڭ دىنىمىزدا كۆرسىتىلگەن بويىچە قىلمايدىكەن، ئۇنىڭ قىلغانلىرى رەت قىلىنىدۇ»⁽²⁾ دېگەن ھەدىسى قۇرئان كەرىم ۋە سەھىھ ھەدىسلەردە كۆرسىتىلگەن قائىدە-سىستېمىسى بويىچە ئورۇندالمىغان ئەمەل-ئىبادەتلەرنىڭ ئاللاھ تائالانىڭ دەرگاھىدا قوبۇل بولمايدىغانلىقىغا دەلىلدۇر.

(1) بۇخارى رىۋايىتى.

(2) مۇسلىم رىۋايىتى.

ئىبادەتلەرنىڭ تۈرلىرى

ئىسلام ئىبادەتلىرى جىسمانىي ئىبادەتلەر، ئىقتىسادىي ئىبادەتلەر ۋە جىسمانىي ھەم ئىقتىسادىي ئىبادەتلەر دەپ 3 تۈرگە بۆلۈنىدۇ.

جىسمانىي ئىبادەتلەر دېگىنىمىز: ناماز ئوقۇش، روزا تۇتۇش، ئاتا-ئانىنىڭ خىزمىتىنى قىلىش دېگەنگە ئوخشاش بەدەننىڭ ھەرىكىتى بىلەن ئورۇندىلىدىغان ئىبادەتلەرنى كۆرسىتىدۇ.

ئىقتىسادىي ئىبادەتلەر دېگىنىمىز: زاكات، سەدىقە ۋە فتىر سەدىقىسى بېرىش، يوقسۇللارغا خالىسانە پۇل-مال ياردەم قىلىش دېگەنگە ئوخشاش پۇل سەرپ قىلىش بىلەن ئادا قىلىنىدىغان ئىبادەتلەرنى كۆرسىتىدۇ.

جىسمانىي ھەم ئىقتىسادىي ئىبادەتلەر دېگىنىمىز: جىھاد، ھەج، ئۆمرە، ئىلىم تەھسىل قىلىش يولىدا سەپەر قىلىش دېگەنگە ئوخشاش ھەم بەدەننىڭ ھەرىكىتى بىلەن ھەم پۇل-مال سەرپ قىلىش بىلەن قىلىنىدىغان ئىبادەتلەرنى كۆرسىتىدۇ.

1. جىسمانىي ئىبادەتلەردىن ناماز ئۈچۈن ۋاكالىت قوبۇل قىلىنمايدۇ (يەنى بىراۋ يەنە بىرى ئۈچۈن ناماز ئوقۇپ قويۇشى جائىز ئەمەس). بۇنىڭغا پۈتۈن ئىسلام فىقھىشۇناسلىرى ئىتتىپاقتۇر. ئەمما ئۈستىدە پەرز ياكى ئاتىۋەتكەن روزىسى قالغان ھالدا ئۆلۈپ كەتكەن ئادەم ئۈچۈن ئۇنىڭ بالىلىرىنىڭ ئۇنىڭغا ۋاكالىتەن روزا تۇتۇپ قويۇش مەسلىسىدە ئىختىلاپ بار⁽³⁾.

(3) ئىمام بۇخارى بىلەن مۇسلىم ئىبنى ئابىباستىن رىۋايەت قىلغان بىر ھەدىسكە كۆرە، بىر ئايال پەيغەمبەر ئەلەيھىسسالامدىن «يارەسۇلەللاھ! ئانام ئۆلۈپ كەتتى، ئۇنىڭ ئۈستىدە ئاتىۋەتكەن روزىسى قالغان ئىدى، مەن تۇتۇپ قويسام بولامدۇ؟» دەپ سورىغاندا، پەيغەمبەر ئەلەيھىسسالام ئۇنىڭغا: «ھەئە، تۇتۇپ قويسىڭىز بولىدۇ، ئېيتىڭچۇ، ئەگەر ئانىڭىزنىڭ ئۈستىدە بىراۋنىڭ قەرزى بولغان بولسا، تۆلەيتتىڭىز ئەمەسمۇ؟» دېگەن. ئىمام بۇخارى بىلەن مۇسلىم ئىبنى ئابىباستىن رىۋايەت قىلغان يەنە بىر ھەدىسكە كۆرە، بىر ئادەم پەيغەمبەر ئەلەيھىسسالامدىن ئانىسىنىڭ رامزاندا تۇتالمىغان پەرز روزىسى قالغان ھالدا ۋاپات بولغانلىقىنى ۋە ئۇنىڭ ئورنىغا روزا تۇتۇپ قويۇش

ھەققىدە سورىغاندا، پەيغەمبەر ئەلەيھىسسالام ئۇنىڭغا: «ئاناڭنىڭ ئۈستىدە بىراۋنىڭ قەرزى بولسا، ئۆتەمتتىڭ؟» دەپ سورىغان. ئادەم «ھەئە، ئۆتەيتتىم» دېگەن، ئاندىن ئۇنىڭغا: «ئاللاھنىڭ ھەققىنى ئادا قىلىش ھەممىدىن مۇھىمدۇر» دېگەن.

ھەنەفىي، شافىئىي، مالىكى ۋە ھەنبەلىي مەزھەبلىرىگە كۆرە، ھايات ئادەم ئۈچۈن باشقا بىرىنىڭ روزا تۇتۇپ قويۇشى جائىز ئەمەس. چۈنكى مۇنداق ئادەم تېنى ساق بولسا ئۆزى تۇتىدۇ. ئەگەر كېسەل بولسا، ساقايىغىچە كۈتىدۇ. ئەگەر ساقىيىشتىن ئۈمىد بولمىسا ياكى بەك قېرىپ كەتكەن بولسا، تۇتالمىغان ھەر بىر كۈنى ئۈچۈن فىدىيە بېرىدۇ.

ئەمما ئۆلۈپ كەتكەن ئادەمنىڭ تۇتالمىغان روزىسىغا كەلسەك، شافىئىي مەزھىبىگە كۆرە، ئۇنىڭ پەرزەنتلىرى تۇتۇپ قويۇش ياكى فىدىيە بېرىشتىن ئىبارەت ئىككىسىنىڭ بىرىنى تاللايدۇ. ھەنبەلىي مەزھىبىگە كۆرە، مېيتنىڭ تۇتالمىغان روزىسى ئاتىۋەتكەن روزا بولسا، ئۇنىڭ پەرزەنتلىرىدىن بىرى تۇتۇپ قويسا بولىدۇ، ئەگەر رامزاننىڭ روزىسى بولسا، تۇتۇپ قويۇشقا بولمايدۇ. مالىكىي ۋە ھەنەفىي مەزھەبلىرىگە كۆرە، مېيت ئۈچۈن روزا تۇتۇلمايدۇ، ناۋادا مېيت ئۈستىدىكى روزىنى ئادا قىلىپ قويۇش ھەققىدە ۋەسىيەت قىلغان بولسا، فىدىيە بېرىش بىلەن ئادا قىلسا بولىدۇ. («ئىبادەتلەردە ۋاكالىت» ناملىق

2. زاكات، فتىر سەدىقىسى ۋە ھەر قانداق بىر خەير-ئەھسانغا ئوخشىغان ئىقتىسادىي ئىبادەتلەردە ۋاكالىت قوبۇل قىلىنىدۇ، يەنى زاكات، فتىر سەدىقىسى ۋە خەير-ئەھسان قاتارلىقلارنى ھەقىلىق بولغان كىشىلەرنىڭ قوللىرىغا يەتكۈزۈپ بېرىش ۋە تەقسىم قىلىشقا ئوخشىغان ئىشلاردا پۇل-مال ئىگىسى باشقا بىرنى ئۆزىدىن ۋەكىل قىلىپ بەلگىلىسە بولىدۇ، دېگەنلىك.

3. ھەجكە ئوخشىغان ھەم جىسمانىي ھەم ئىقتىسادىي ئىبادەتلەرنى بىراۋنىڭ باشقا بىرى ئۈچۈن ئادا قىلىپ قويۇش مەسلىسىدە ئىسلام فىقھىشۇناس ئالىملىرى ئوتتۇرىسىدا ئىختىلاپ بار. مالكىي مەزھىبىدىن باشقا مەزھەبلەرگە كۆرە، ھەم جىسمانىي ھەم ئىقتىسادىي ئىبادەتلەرنى مەلۇم شەرتلەر ئاستىدا ۋاكالىت بىلەن ئادا قىلغىلى بولىدۇ.

—
كىتابنىڭ 327-بېتىدىن).

ھەج بەدەل

ھەج بەدەل دېگەن نېمە؟

ھەج بەدەل - ھەرەمگە كېلەلمەيدىغان بىرى ئۈچۈن باشقا بىرىنىڭ ھەج پائالىيىتىنى ئادا قىلىپ قويۇشى دېگەنلىكتۇر. بۇنداق قىلغان ھەجنىڭ ساۋابى قىلدۇرغۇچىغا بولىدۇ. ھەج بەدەلنى قىلغۇچىغۇمۇ ئۇنىڭ نىيىتى ۋە ئىخلاسىغا چۈشلۈك ساۋاب يېزىلىشى كۈتۈلىدۇ.

ھەج بەدەلنىڭ دەلىلى

ھەج بەدەل ھەققىدە پەيغەمبەر ئەلەيھىسسالامدىن كەلگەن سەھىھ ھەدىسلەر تۆۋەندىكىلەردۇر:

1. سەئىد ئىبنى جۇبەير ئابدۇللاھ ئىبنى ئابىبەستىن رىۋايەت قىلىدۇكى، جۇھەينە قەبىلىسىدىن بىر ئايال پەيغەمبەر ئەلەيھىسسالامنىڭ ھۇزۇرىغا كېلىپ، ئۇنىڭدىن: "ئانام ھەج پەرزىنى ئادا قىلىشقا نەزەر قىلغان (ئۈستىگە ئېلىۋالغان)⁽⁴⁾ بولسىمۇ، ئۇنى ئادا قىلالماي ئۆلۈپ

(4) ئەرەب تىلىدىكى «نذر» سۆزى: ئۈستىگە ئېلىۋېلىش، چىن

كەتتى، شوڭا ئانام ئۈچۈن مەن ھەج قىلىپ قويسام بولامدۇ؟" دەپ سورىۋىدى. پەيغەمبەر ئەلەيھىسسالام ئۇنىڭغا جاۋاب بېرىپ: "ھەئە، ئانىڭىز ئۈچۈن ھەج قىلىپ قويسىڭىز ئەلۋەتتە بولىدۇ. ئېيتىڭچۇ، ناۋادا ئانىڭىزنىڭ بويىنىدا قەرزى بولغان بولسا، ئۇنى ئادا قىلامتىڭىز؟ ئاللاھنىڭ ھەققىنى ئادا قىلىڭلار! چۈنكى ئاللاھنىڭ ھەققى ئادا قىلىشقا ئەڭ ھەقلىق" دېدى»⁽⁵⁾.

2. سۇلايمان ئىبنى يەسار رىۋايەت قىلىدۇكى، ئىبنى ئابباس مۇنداق دېگەن: «پەيغەمبەر ئەلەيھىسسالام ۋىدا ھەججىنى قىلغان يىلى خەسئەم قەبىلىسىدىن بىر ئايال كېلىپ، ئۇنىڭدىن: "يارەسۇلەللاھ! ئاللاھنىڭ بەندىلىرىگە ھەجنى پەرز قىلىشى ئاتامنىڭ قېرىپ ئۇلاق ئۈستىدە ئولتۇرالمىدىغان ۋاقتىغا توغرا كېلىپ قالدى، مەن ئاتام ئۈچۈن ھەج قىلسام ئۇنىڭدىن ئادا بولامدۇ؟" دەپ سورىۋىدى. پەيغەمبەر ئەلەيھىسسالام ئۇنىڭغا: «ھەئە» دەپ

ۋەدە قىلىش دېگەن مەنىلەردە كېلىدۇ. بۇنىڭغا بىنائەن، بىراۋ بىرەر ياخشى ئىشنى قىلىش ئۈچۈن ئۆز-ئۆزىگە ۋەدە بېرىپ، بۇ ئىشنى ئۈستىگە ئالغاندىن كېيىن، ئۇنىڭ ئۇنى ئادا قىلىشى ۋاجىب بولۇپ قالىدۇ.

(5) بۇخارى رىۋايىتى.

3. ئىبنى ئابىباستىن رىۋايەت قىلىنىدىكى، پەيغەمبەر ئەلەيھىسسالام بىر ئادەمنىڭ «شۇبۇرۇمە ئۈچۈن ئەلبەيەكە» دېگەنلىكىنى ئاڭلاپ قېلىپ، ئۇنىڭدىن «كىم ئۇ شۇبۇرۇمە دېگەن؟» دەپ سورىۋىدى، ئادەم ئۇمىنىڭ قېرىندىشىم (ياكى تۇغقىنىم) ئىدى دەپ جاۋاب بەردى. ئەلەيھىسسالام ئۇنىڭدىن «ئۆزۈڭ ئۈچۈن ھەج قىلىپ بولغانمىنىڭ؟» دەپ سورىدى، ئادەم «ياق» دەپ جاۋاب بەردى، ئاندىن پەيغەمبەر ئەلەيھىسسالام ئۇنىڭغا «ئاۋۋال ئۆزۈڭ ئۈچۈن ھەج قىل، ئاندىن شۇبۇرۇمەگە قىل» دېدى⁽⁷⁾ ئالدىنقى ئىككى ھەدىستە پەيغەمبەر ئەلەيھىسسالام بىرى، ھەجنى ئارمان قىلىپ يۈرۈپ ئۆلۈپ كەتكەن، يەنە بىرى، قېرىلىقتىن ئۇلاق ئۈستىدە ئولتۇرالمىدىغان ھالەتتىكى ئىككى كىشى ئۈچۈن ئۇلارنىڭ پەرزەنتلىرىنىڭ ھەج بەدەل قىلىپ قويىشىغا رۇخسەت قىلغان.

(6) بۇخارى رىۋايىتى.

(7) ئىبنى ماجە رىۋايەت قىلغان، ئالبانى «سەھىھ» دەپ باھالىغان ھەدىس.

كېيىنكى ھەدىستە بولسا، بىراۋنىڭ قېرىندىشى ياكى تۇغقنى ئۈچۈن ھەج بەدەل قىلىپ قويۇشنىڭ جائىزلىقى ۋە ئاۋۋال ئۆزىنىڭ ھەج قىلىپ بولغان بولمىشى شەرت ئىكەنلىكىگە ئىشارەت قىلىنغان. بۇ ھەدىسلەردىن تۆۋەندىكىدەك ھۆكۈملەرنى چىقىرىشقا بولىدۇ:

1. ئۆز-ئۆزىگە ۋەدە بېرىپ ھەج قىلىشنى ئۈستىگە ئالغان بولسىمۇ، ئۇنى ئادا قىلىشقا كەلگەندە شارائىت يار بەرمەي، ھەرەمگە بارالماستىن ئۆلۈپ كەتكەن مۇسۇلمان ئادەم ئۈچۈن ئاۋۋال ئۆزىنىڭ ئۈستىدىكى ھەج پەرزىنى ئادا قىلىپ بولغان بالىلىرىدىن بىرى خالىسا ھەج قىلىپ قويسا بولىدۇ.

ئەگەر بالىسى بولمىسا ياكى بولغاندىمۇ ھەرەمگە بارالمىسا، يېقىن تۇغقانلىرىدىن بىرى، ئۇمۇ بولمىغاندا، دىيانىتى ۋە راستچىللىقى بىلەن تونۇلغان ياخشى كىشىلەردىن بىرى ھەج بەدەل قىلىپ قويسا بولىدۇ.

نېمە ئۈچۈن ھەج بەدەلنى ئۆزىنىڭ بالىسى قىلغىنى ئەۋزەل؟

چۈنكى ھەج پەرزىنى ئادا قىلىش جەريانى خۇددى كۈندىلىك بەش ۋاخ نامازنى ئادا قىلىش جەريانىغا ئوخشاشلا ئىبادەت جەريانىدۇر. نامازدىكى قىيام، رۇكۇ،

سەجدە، تەشەھھۇد قاتارلىق پائالىيەتلەردە قانداق ئىخلاسلار ۋە سەمىمىيلىك تەلەپ قىلىنسا، ھەج پائالىيەتلىرىدىكى مىنادا تۇرۇش، ئەرەفاتتا ھازىر بولۇش، كەبىنى تاۋاپ قىلىش، ساڧا بىلەن مەرۋىنى سەئى قىلىش قاتارلىق پۈتۈن پائالىيەتلەردە شۇنداق ئىخلاسلار ۋە سەمىمىيەت تەلەپ قىلىنىدۇ. ناۋادا بۇ ئىخلاسلار ۋە سەمىمىيەت يېتەرلىك بولمىسا، خۇددى ساختا پۇل بانكىدا ئاقمىغاندەك، بۇنداق ھەجىمۇ ئاللاھ تائالانىڭ دەرگاھىدا ئاقمايدۇ. چۈنكى ئىخلاسلار ئەمەل-ئىبادەتنىڭ قوبۇل بولىشىنىڭ كاپالىتىدۇر.

ئىنسانلارنىڭ خاراكتېرى ھەممىگە مەلۇمكى، بىراۋ ئۆزىنىڭ ئاتىسى ياكى ئانىسى ياكى بالىسى ياكى بىر تۇغقان قېرىندىشى ياكى سۆيۈملۈك ئۇستازى ئۈچۈن ھەج بەدەل قىلغىنىدا، ئۇنى چوقۇم ۋايىغا يەتكۈزۈپ خۇددى ئۆزى ئۈچۈن قىلىۋاتقاندەكلا ئادا قىلىدۇ. بۇنى ھېچكىم ئىنكار قىلالمايدۇ. ئەمما بىراۋ ئۆزىنىڭ ئاتىسىمۇ ئەمەس، ئانىسىمۇ ئەمەس، بالىسىمۇ ئەمەس، قېرىندىشى ياكى سۆيۈملۈك ئۇستازىمۇ ئەمەس، بەلكى كۆرۈپ باقمىغان يات بىرى ئۈچۈن ھەج بەدەل قىلماقچى بولسا، ئالدىنقىلار ئۈچۈن ھەج بەدەل قىلغان دەرىجىدە قىلامدۇ؟ مۇمكىن ئەمەس. چۈنكى ئىنسان ئۆزىنىڭ ياكى خۇددى ئۆزىنى سۆيگەندەك سۆيىدىغان بىرىنىڭ ئىشىدىن باشقىلارنىڭ ئىشىنى تولۇپ تاشقان قىزغىنلىق ۋە ھەۋەسكارلىق بىلەن

قىلمايدۇ. بەلكى بولشىغا قىلىپ قويدۇ. بۇ دۇنيانىڭ ئىشلىرىدا شۇنداق بولغان يەردە، ئاخىرەتلىك ئىشلار دىچۇ؟ ھەج بەدەلنى ئادا قىلىشتىچۇ؟ ئۆزى ياكى ئۆزىدەك سۆيگەن بىرى بولمىغان كىشىلەر ئۈچۈن ھەج بەدەل قىلغان ئادەم ھاجىلار ماڭغاندەك ماڭىدۇ، ئۇلار ئولتۇرغاندەك ئولتۇرىدۇ، كەبىنى تاۋاپ قىلىدۇ، سافا بىلەن مەرۋىنى سەئى قىلىدۇ، مىنادا قۇنىدۇ، ئەرەفاتتا ھازىر بولىدۇ، يەنى ھەممىنى قىلىدۇ. ئەمما قانداق قىلىدۇ؟ رەسمىيەت ھېسابىدا قىلىپ قويدۇ. چۈنكى ئۇنىڭ ئۈچۈن مۇھىم بولغان ئىش تىزىمى بۇ رەسمىيەتتىن قوتۇلۇپ ئارام ئېلىش بولۇپ قالىدۇ. شۇڭا مۇنداق ئادەم سىرتقى پائالىيەتلەرنى ئادا قىلغان بىلەن ئۆزىنى ئىبادەت ئىچىدە تۇرغاندەك ھېس قىلمىغانلىقتىن، ھەج پائالىيەتلىرى ئىچىدە باشقىلارنىڭ غەيۋىتىنى قىلىش، ئىبادەت ۋاقتىدا ئۇخلاش، كىشىلەرگە زىيان يەتكۈزۈش، تاماكا چېكىش، پۇلى بار تۇرۇپ تارقىتىلغان سەدىقلەرگە يۈگۈرۈش، ھاجىلارغا ئازار بېرىش قاتارلىق گۇناھ-مەسىيەتلەردىن ساقلىنالماسلىقى مۇمكىن.

ئۇنىڭ ئۈستىگە بۇ ھەج بەدەلنى پەقەت پۇل ئۈچۈنلا قىلغان بولسىچۇ؟ خۇددى كىشىلەر كۈنلۈكىنى سېتىۋالدىغان مەدىكارلاردەكلا ئۆزىنى بىراۋغا ھەج بەدەل قىلىش ئۈچۈن 5 كۈنلۈك سېتىشنى ئادەت قىلىۋالغان بىر

ئادەمدە قانچىلىك ئىخلاى بولسۇن؟

مۇنداقلارنىڭ قىلغان ھەج بەدىلىنىڭ قوبۇل بولماسلىق نىسبىتى ئاۋۋالقىلارنىڭكىدىن ئەلۋەتتە يۇقىرى. چۈنكى ئاۋۋالقىلار پۇل ئۈچۈن ھەج قىلمىغان بولسىمۇ، ھەجنىڭ پەرز، ۋاجىبلىرىنى تولۇق ئورۇندىماسلىقى، ئىخلاىسىزلىقى ۋە سەمىمىيەتسىزلىكى سەۋەبتىن بۇ ھەجنىڭ ساۋابتىدىن مەھرۇم قالسا، كېيىنكىلەر پۇلغا ياللانغانلىقى ۋە پۇلنىلا كۆزلەپ ھەج قىلغانلىقى سەۋەبلىك ساۋابتىن مەھرۇم قالىدۇ. ھەر ئىككىسى يوق ساۋابتى كىمگە بېرەلسۇن؟

2. ھەج قىلىشقا شارائىتى تولۇق تۇرۇپ، ھاياتىدا بىرەر قېتىم بولسىمۇ ھەج قىلىشنى ئويلاپ قويمىغان، يولىنىمۇ ماڭمىغان ۋە شۇ ھالىتى بىلەن ئۆلگەن ئادەم ئۈچۈن قىلىنغان ھەج بەدەل قوبۇل بولمايدۇ. چۈنكى ئادەمنىڭ ئۆزى بىۋاسىتە قىلغان ئىبادەتلىرىدىنمۇ بەزىسى تۈرلۈك يېتەرسىزلىكلەر تۈپەيلى قوبۇل بولمايدىغان تۇرسا، بىراۋ ئۆزى ئورۇنداشنى خالىمىغان بىر ئىبادەتنى باشقا بىرى كېلىپ زورىغا ئۇنىڭغا تېڭىپ ئورۇنداپ قويسا ئاللاھ تائالا ئۇنى ئۇنىڭدىن قوبۇل قىلامدۇ؟ ئۇنىڭ ئۈستىگە ئىبادەت دېگەن ھەر كىم ئۆزى قىلىش بىلەنلا ئادا تاپىدىغان نەرسە تۇرسا. ئەگەر پۇل بىلەن ئادەم ياللاپ ئىبادەتنىڭ

مەسئۇلىيىتىدىن چىققىلى بولىدىغان ئىش بولسا ئىدى. پۇلى بار مىليونېرلار ئەڭ ئاۋۋال جەننەتكە كىرسە بولاتتى.

ئەمدى ھەدىستە، ئۆلۈپ كەتكەن ئايال ئۈچۈن ئۇنىڭ قىزىنىڭ ھەج قىلىپ قويۇشنىڭ سەۋەبى شۇكى، ئايال ئۆزىگە ھەج پەرز بولۇشنىڭ شەرتلىرىگە توشقانلىقتىن، ھەج پەرزىنى ئادا قىلىشنى ئۈستىگە ئېلىۋالغان، ئەمما ئۇنى ئادا قىلىشقا ئۆمرى يار بەرمەستىن ئۆلۈپ كەتكەن. شۇڭا بۇ ھەج ئۇنىڭ ئۈستىدە قەرز بولۇپ قالغانلىقى ئۈچۈن ئۇنىڭ قىزىنىڭ ئانىسى ئۈچۈن ھەج قىلىپ قويىشى جائىزلا ئەمەس، بەلكى پەرز بولۇپ قالغان. چۈنكى پەيغەمبەر ئەلەيھىسسالامنىڭ مەزكۇر ھەدىستىكى «ئېيتىڭچۇ، ناۋادا ئانىڭىزنىڭ بويىدا قەرزى بولغان بولسا، ئۇنى ئادا قىلمايتىڭىز؟» دېگەن سۆزى بۇنى ئىپادىلەيدۇ.

3. ھەجنىڭ يېتەرلىك ئىقتىسادقا ئىگە بولۇش ۋە يولنىڭ ئوچۇق بولۇشىدىن ئىبارەت شەرتلىرىگە توشمىغانلىقتىن، ھەج قىلالماي ئۆلۈپ كەتكەنلەر ئۈچۈن ھەج بەدەل قىلىنمايدۇ. چۈنكى ئۇلار ھايات ۋاقتىدا ھەج قىلىش شەرتلىرىگە توشمىغانلىقى ئۈچۈن ئۇلارغا ھەج پەرز بولمىغان. بىراق ھايات ۋاقتىدا پەرز بولمىغان ھەج ئۇ ئۆلگەندىن پەرز بولۇپ قالمايدۇ.

ئەمدى شۇنداق بولسىمۇ، ئۆلۈپ كەتكەن ئاتا-ئانىغا

ئاتاپ ھەج بەدەل قىلدۇرۇپ قويسا ساۋاب بولمامدۇ؟
دېگەن سوئال كېلىشى مۇمكىن. بۇنىڭغا مۇنداق دەپ
جاۋاب بېرىلىدۇ:

(1) ئاتا-ئانىسىنى ساۋابتىن بەھرىمەن قىلاي دېگەن
ئادەم ھەج بەدەل ئۈچۈن ئاتىغان پۇلنى جەمئىيەتتىكى
يېتىم-يېسىرلارغا، تۇل ئاياللارغا، مەدرەسە تالىبلىرىغا،
تۇغقانلىرىنىڭ ياكى قوشنىلىرىنىڭ ياكى كۆڭلى تارتقان
كىشىسىنىڭ ئالى مەكتەپتە پۇل قىيىنچىلىقى تارتىۋاتقان
بالىلىرى بولسا، شۇلارغا خەجلىپ بەرسە، ئۇنى ھەج بەدەل
قويمىچىسىغا بەرگەندىن ياكى قويمىچى بولمىسىمۇ بىرلا
ئادەمگە بېرىپ ئۇنى بەھرىمەن قىلغاندىن نەچچە ھەسسە
ئارتۇق ساۋاب ۋە ئەجر ئەزىم تاپىدىغانلىقىنى بىلسە ئىدى،
ھېچكىم ئاتىغان پۇلنى ساۋاب بولۇشى نامەلۇم بولغان
ئىشقا سەرپ قىلماي، يوقسۇللارنى يۆلەشتىن ئىبارەت
ساۋابى ئېنىق ۋە كاپالەتلىك ئىشقا خەرج قىلغان بولاتتى.

(2) زاكاتنى، سەدىقنى ۋە ھەر قانداق بىر خەير
ئىھساننى يىراقلارغا بەرگەندىن كۆرە، ئۆزىنىڭ تۇغقانلىرى
ياكى قوشنىلىرى ياكى تونۇشلىرى ئارىسىدىكى ئېھتىياج
ئىگىلىرىگە بەرسە ھەم سەدىقنىڭ ھەم سىلە-رەھىمنىڭ
ساۋابىدىن ئىبارەت ئىككى قات ساۋاب قازىنىدىغانلىقىنى
پەيغەمبەر ئەلەيھىسسالام ئېيتقان. ئەھۋال بۇنداق ئىكەن،

راستىنلا ساۋاب ئىزدىگەن ئادەم ئۆزى تونۇمايدىغان ئادەملەرگە ھەج بەدەل قىلدۇرۇپ ساۋاب تاپمەن دېمەستىن، كۆز ئالدىدىكى نەق ساۋاب بولىدىغان ئىشلارغا پۇل سەرپ قىلىدۇ. بۇ ئىككى قات ساۋابنى ھەرىكەت ئۆلۈپ كەتكەن ئاتا-ئانىسىغا ئاتىسا، بۇ ساۋاب ئۇلارغا نەق يېتىدۇ ئەمەسمۇ؟

(3) جەمئىيەتتىكى ئېھتىياج ئىگىلىرىنىڭ ھالىدىن خەۋەر تېپىش شۇ جەمئىيەتتىكى قول ئىلكىدە بار كىشىلەرنىڭ ئۈستىگە پەرز بولۇپلا قالماستىن، بەلكى ئىماننىڭ تەلەپلىرىدىن بىرىدۇر. پەيغەمبەر ئەلەيھىسسالامنىڭ: «قوشنىسىنىڭ ئاچ قالغانلىقىنى بىلىپ تۇرۇپ، ئۆزى توق ياتقان ئادەم مۆمىن بولالمايدۇ»⁽⁸⁾ دېگەن ھەدىسى بۇنى ئىپادىلەيدۇ. راستىنلا ئاتا-ئانىسىغا ساۋاب قازاندۇرۇشنى ئۈستىگەن ئادەم ساۋابى كاپالەتكە ئېلىنىمىغان ھەج بەدەلنى قىلدۇرمەن دەپ يۈرمەستىن، ئاتىغان پۇلىنى مۇنداق زۆرۈر بولغان ئىجتىمائىي پەرزنى ئادا قىلىشقا سەرپ قىلىدۇ. بۇ ئارقىلىق ئۇ ئادەم ئاتا-ئانىسىنى تەسەۋۋۇر قىلغىنىدىنمۇ ئارتۇق ساۋابقا

(8) بۇخارى ۋە مۇسلىم رىۋايىتى.

ئېرىشتۈرىدۇ. چۈنكى پەرزنى ئادا قىلغاننىڭ ساۋابى نەپلىنى ئادا قىلغاننىڭكىدىن ئەلۋەتتە ئارتۇق بولىدىغانلىقىنى ھېچكىم ئىنكار قىلالمايدۇ.

(4) ئاتا-ئانىسى ئالەمدىن ئۆتۈشتىن بۇرۇن ئۆزى ئۈچۈن ھەج قىلىپ قويۇشنى ۋەسىيەت قىلغان بولسا، ئۇنىڭ قالدۇرغان مال-دۇنياسىنىڭ ئۈچتىن بىرىدىن كۆپ خەرج قىلماسلىق شەرتى بىلەن ھەج بەدەل قىلىش ياكى قىلدۇرۇش بالىلارنىڭ ئۈستىدە قەرزدۇر.

(5) بىراۋغا ھەج بەدەل قىلىپ قويماقچى بولغان ئادەمنىڭ ئاۋۋال ئۆزىنىڭ ئۈستىدىكى پەرز ھەجنى ئادا قىلىپ بولغان بولۇشى شەرت.

(6) تىرىكلەردىن قاتتىق ياشنىپ قالغانلىقتىن ياكى ساقايمايدىغانلىقى ئېنىقلانغان كېسەلگە گىرىپتار بولغانلىقتىن، ئۆزىنىڭ ھەج سەپىرىگە چىقىشىدىن ئۈمىد ئۈزۈلگەن ۋە ھەج پەرزىنى ئادا قىلىشقا يېتەرلىك ئىقتىسادى بولغان ئادەم ئۈچۈن ئۇنىڭ بالىلىرىدىن بىرەرسى ھەج بەدەل قىلىپ قويسا بولىدۇ.

ناۋادا بالىلىرى بولمىسا ياكى ئۇلار ھەرەمگە بارالمىسا، دىيانتىگە ئىشىنىلىدىغان كىشىلەردىن بىرەرسىگە ھەج بەدەل قىلدۇرسا بولىدۇ.

شۇنداق ئەمەسمۇ؟ ئۆزىنىڭ دادىسى ياكى ئانىسى ئۈچۈن ھەج قىلغان ئادەم بىلەن پۇلغا ياللىنىپ ھاياتىدا بىر قېتىمىمۇ كۆرۈپ باقمىغان بىر ئادەم ئۈچۈن ھەج قىلغان ئادەمنىڭ ھەج كەيپىيىتى بىر خىل بولامدۇ؟ ھالبۇكى، ھەج دېگەن يۈرەكتىن چىقمىسىمۇ بولۇشىچە بېجىرىپ قويسا بولۇپرىدىغان رەسمىيەت ئەمەس، بەلكى ھەجىمۇ خۇددى نامازغا ئوخشاش ئەقىل، قەلب ۋە باشقا ئورگانلارنىڭ ئىشتىراكى بىلەن ئورۇندىلىدىغان ئىبادەتتۇر.

(6) پاسپورت بېجىرىش ئىمكانىيىتىنىڭ يوقلىقى ياكى ئۆزى ھۆكۈمەت كادىرى بولغانلىقتىن، ھەجگە بارالمايدىغانلىقىنى باھانە قىلىپ، ئۆزى ئۈچۈن ئادەم ياللاپ ھەج بەدەل قىلدۇرۇش جائىز ئەمەس.

پاسپورت بېجىرىش ئىمكانىيىتى يوق ئادەمگە ھەج پەرز ئەمەس. چۈنكى بىراۋغا ھەجنىڭ پەرز بولۇپ بەلگىلىنىشى ئۈچۈن ئۇنىڭ ھەج سەپىرى ئۈچۈن يولى ئوچۇق بولۇشى شەرت. پاسپورت ئالالمىغان ئادەمنىڭ يولى ئوچۇق بولمىغان بولىدۇ. شۇڭا ئۇ ھەققىدە ھەج پەرز بولۇشىنىڭ شەرتىگە چۈشمەيدۇ.

ئەمدى كادىرغا كەلسەك، مائاشتىن باشقا كىرىمى يوق، بالىلىرىنىڭ تۇرمۇشى، ئوقۇشى ۋە بارلىق چىقىملىرى شۇ

بىرلا مائاشقا قاراشلىق بولۇپ قالغان، ئەگەر ھەجگە بارغان تەقدىردە، مائاشىدىن ئايرىلىپ قېلىپ بالىلىرىنىڭ تۇرمۇشىنى ۋە ئوقۇشى ۋەيرانلىققا ئۇچراش خەۋىپىدىكى ئادەملەرگە ھەج پەرز ئەمەس. چۈنكى ھەج دېگەن ھەج سەپىرىگە چىققانلىق سەۋەبى بىلەن ئۆزىگە ياكى بالا-چاقىلىرىغا ماددى ياكى مەنىۋى زىيان-زەخمەت يەتمەيدىغان شارائىتتىكى ئادەملەرگىلا پەرز بولۇپ بەلگىلىنىدۇ.

ئۇنىڭ ئۈستىگە ھەج پەرزى نامازغا ئوخشاش بىر پەرز ئەمەس. نامازنى قانداقلا شارائىتتا بولمىسۇن چوقۇم ئادا قىلىش پەرز. ئەمما ھەج ئۇنىڭ يولىغا كۈچى يەتكەن ئادەمگە پەرزدۇر.

ئەھۋال بۇنداق ئىكەن، پاسپورت ئالالمىغانلار بىلەن ھەج سەپىرىگە چىقالمايدىغان شارائىتتىكى ئىشچى-كادىرلارنىڭ ھەج بەدەل قىلدۇرۇشى جەنۇب ئەمەس. چۈنكى ئۇلارنىڭ كۈنلەرنىڭ بىرىدە ھەج قىلىش ئىمكانىيىتىگە ئىگە بولۇپ قېلىش ئېھتىمالى بار. ھەج قاچان شەرت-شارائىت تېپىلسا شۇ چاغدا پەرز بولىدۇ. شۇنىڭ ئۈچۈن ھازىر ئىمكانىيىتىم يوق دەپلا ھەج بەدەل قىلدۇرۇش جەنۇب ئەمەس.

مانابۇ، دىنىمىزنىڭ شەپقىتىدىندۇر. ئەگەر بۇ ئىككى

خىل ئادەملەرگىمۇ ھەج پەرز بولغان بولسا ئىدى، ئۇلار ئادا قىلالمىغانلىقى سەۋەبلىك ئەلۋەتتە گۇناھكار بولاتتى. شوڭا ئۇلار ھەج قىلىشقا ئارزۇسى بولغان بولسىمۇ، شارائىت يار بەرمىگەن سەۋەبلىك ھەج قىلالمىغانلىقى ئۈچۈن ئۇلاردىن بۇ ئىبادەت ساقىتتۇر.

ئەللامە ھافىز ئىبنى ھەجەر «فەتھۇلبارى» ناملىق مەشھۇر ئەسىرىدە مۇنداق دېگەن: «ھەج بەدەلنى جائىز دېگەنلەرگە كۆرە، ھەج پەرزىنى ئادا قىلالماي ئۆلۈپ كەتكەن ياكى ساقايمىدىغان پەلەج كېسىلىگە گىرىپتار بولغان ئادەملەر ئۈچۈن قىلىنغان ھەج بەدەللا ئادا تاپىدۇ. بۇنىڭغا ھەر قانداق كېسەللىك كىرمەيدۇ. چۈنكى كېسەلدىن ساقىيىشتىن ئۈمىد ئۈزۈلمەيدۇ. ساراڭمۇ كىرمەيدۇ، چۈنكى ئۇنىڭ ئوڭشىلىپ قېلىشىدىن ئۈمىد بولىدۇ، تۈرمىگە كىرىپ كەتكەن ئادەممۇ كىرمەيدۇ، چۈنكى ئۇنىڭمۇ ئازاتلىققا چىقىشىدىن ئۈمىد بولىدۇ. پىقىرمۇ كىرمەيدۇ، چۈنكى ئۇنىڭمۇ پۇللۇق بولۇپ قېلىشىدىن ئۈمىد ئۈزۈلمەيدۇ»⁽⁹⁾.

(9) فەتھۇلبارى 4-توم، 70-بەت.

مەزھەب ئۆلىمالارغا كۆرە ھەج بەدەل

قەدىمقى ئۆلىمالارنىڭ ۋە مەزھەب پېشىۋاللىرىنىڭ ھەج بەدەل مەسلىدىكى قاراشلىرى ھەر خىل بولغان بولسىمۇ، پەقەت ئۆلۈكلەردىن ھەققىدە ھەج بەدەل قىلىنىشىنى ۋەسىيەت قىلغان ياكى ھەج قىلىش شەرتىگە توشقان تۇرۇپ ھەج قىلالماي ئالەمدىن ئۆتكەنلەر بىلەن تىرىكلەردىن ساقايماس كېسەلگە گىرىپتار بولغانلىقى ياكى قاتتىق ياشىنىپ قالغانلىقى سەۋەبلىك ھەجگە بارالمايدىغانلاردىن باشقىلار ئۈچۈن ھەج بەدەل قىلىنمايدىغانلىقىغا ئىتتىپاقلاشقان.

مېيىت ئۈچۈن ھەج بەدەل قىلىش

مېيىت ئۈچۈن ھەج بەدەل قىلىش مەسلىسىدە، ھەنەفىي ۋە مالىكىي مەزھەبلىرىگە كۆرە، مېيىت ئەگەر ئۆزى ئۈچۈن ھەج بەدەل قىلىنىشىنى ۋەسىيەت قىلغان بولسا، ئۇنىڭ قالدۇرغان مال-دۇنياسىنىڭ ئۈچتىن بىرىدىن ئارتۇق سەرپ قىلماسلىق شەرتى بىلەن ئۇنىڭ ئۈچۈن ھەج بەدەل قىلىپ قويسا بولىدۇ.

ئەمما شافىئىي ۋە ھەنبەلىي مەزھەبلىرىگە كۆرە، بىراۋ

مەزھەب ئۆلىمالىرىغا كۆرە ھەج بەدەل

ھەج قىلىشنىڭ شەرتلىرىگە توشقان بولسىمۇ، ھەج قىلالماي ئۆلۈپ كەتكەن بولسا، ئۇ ھەج بەدەل قىلىشنى ۋەسىيەت قىلغان بولسۇن ياكى قىلمىسۇن، بالىلىرى ئۇنىڭ قالدۇرغان مال دۇنياسىدىن سەرپ قىلىپ ھەج بەدەل قىلىپ قويىشى ئۇلارنىڭ ئۈستىدە قەرزدۇر⁽¹⁰⁾.

ھايات ئادەم ئۈچۈن ھەج بەدەل قىلىش

ھايات ئادەم ئۈچۈن ھەج بەدەل قىلىش مەسلىسىدە، ھەنەفىي، شافىئىي ۋە ھەنبەلىي مەزھەبلىرى قاتتىق ياشىنىپ قالغانلىقى ياكى ساقايماس كېسەلگە گىرىپتار بولغانلىقى سەۋەبلىك ھەج سەپىرىگە چىقالمايدىغان ئادەم ئۈچۈن ھەج بەدەل قىلىشنى جائىز سانايدۇ.

ئەمما ماللىكى مەزھەبىگە كۆرە، سەۋەب نېمە بولشىدىن قەتئىينەزەر تىرىك ئادەم ئۈچۈن ھەج بەدەل قىلىنمايدۇ. چۈنكى جىسمانىي ئىبادەتتىن مەقسەت تەنگە رىيازەت چەككۈزۈش، ئۇنى بىر ئاز مۇشەققەت تارتقۇزۇشتۇر. ھەج قىلىشقا بۇيرۇلۇشتىن مەقسەت

(10) ۋەھبە زۇھەيلىنىڭ «ئىسلام فىقھى ئېنسىكلوپېدىيىسى» ناملىق ئەسىرى 3-توم.

مەزھەب ئۆلىمالىرىغا كۆرە ھەج بەدەل

ۋەتەندىن ئايرىلىپ مۇساپىرلىق تارتىش، ئىھرام باغلاش ئارقىلىق ئاخىرەتلىك كىيىمنى ياد ئېتىش، شەيتانغا تاش ئېتىش ساڧا بىلەن مەرۋىنى سەئى قىلىش، كەبىنى تاۋاپ قىلىش قاتارلىق ھېكمىتىنى ۋە سەۋىبىنى بىلمەيدىغان ئىشلارنىمۇ ئاللاھ تائالاغا بويسۇنۇش قاتارلىقلاردۇر. ھالبۇكى، ئۆيىدە ئولتۇرۇپ ھەج بەدەل قىلدۇرغان ئادەم ھەجنىڭ بۇ ئاساسلىق غايىسىنى ئەمەلگە ئاشۇرالمىدۇ ئەمەسمۇ⁽¹¹⁾.

(11) ۋەھبە زۇھەيلىنىڭ «ئىسلام فىقھى ئېنسىكلوپېدىيىسى» ناملىق ئەسىرى 3-توم. «ئىبادەتتە ۋاكالىت» ناملىق ئەسىرى - بەت.

ھازىرقى ئۆلىمالارغا كۆرە ھەج بەدەل

ھازىرقى زامان ئۆلىمالىرىمۇ ھەج بەدەل قىلىش ۋە قىلدۇرۇشنى مەلۇم شەرتلەر ئاساسىدا جائىز دەپ قارايدۇ.

تۆۋەندە «سەئۇدى ئەرەبىستان كاتتا ئۆلىمالار ھەيئىتى» دىكى ئۆلىمالارنىڭ ھەج بەدەل قىلىشنىڭ شەرتلىرى ھەققىدىكى پەتۋاسىنى ئەينەن نەقىل قىلمەن:

(1) ھەج سەپىرىگە چىقىشقا كۈچى يېتىدىغان كىشى ئۈچۈن بەدەل ھەج قىلىش قەتئىي جائىز ئەمەس.

(2) ھەج بەدەل پەقەت ھەج پەرزىنى ئادا قىلالماي ئۆلۈپ كەتكەن ياكى ياشىنىپ قالغانلىق ياكى ساقايماستىن كېسەللىك سەۋەبتىن ھەج سەپىرىگە ئاتلىنىشتىن ئۈمىدى ئۈزۈلگەن كىشى ئۈچۈنلا قىلىنىدۇ.

(3) ھەج بەدەل يوقسۇل كىشىلەر ئۈچۈن قىلىنمايدۇ. چۈنكى ئۇلارغا ھەج پەرز ئەمەس.

(4) ئۆزى ئۈچۈن ھەج قىلىپ بولمىغان ئادەمنىڭ باشقىسى ئۈچۈن ھەج بەدەل قىلىشى جائىز ئەمەس.

ھازىرقى ئۆلىمالارغا كۆرە ھەج بەدەل

(5) ئايالنىڭ ئەر ئۈچۈن، ئەرنىڭ ئايال ئۈچۈن ھەج بەدەل قىلىشى جائىزدۇر.

(6) بىراۋنىڭ بىر ھەج دە بىر ھەج دە بىردىن ئارتۇق ئادەم ئۈچۈن ھەج بەدەل قىلىشى جائىز ئەمەس. چۈنكى بىر ھەج دە بىر ئادەم بىرلا ھەج قىلالايدۇ. بۇ بىر ھەج بىر ئادەم ئۈچۈنلا كۇپايە قىلىدۇ.

(7) ھەج بەدەل قىلغۇچىنىڭ مەقسىتى پۇل تېپىشلا بولماسلىقى لازىم.

(8) ھەج بەدەل قىلىشقا تەيىنلەنگەن كىشىنىڭ ئۆزىنى تەيىنلىگەن كىشىدىن سورىماستىن، ھەج بەدەلنى باشقا بىرىگە قىلدۇرماستىن لازىم.

(9) ھەج بەدەلنى ئۆزىنىڭ بالىسىغا قىلدۇرۇش، بالىسى بولمىسا ياكى مۇمكىن بولمىسا، يېقىن تۇغقانغا قىلدۇرۇش لازىم. بۇ ئىككىسىمۇ بولمىغاندا يات بىرىگە قىلدۇرسا بولىدۇ.

(10) ھەج بەدەلنى ئورۇندايدىغان ئادەمنىڭ تەقۋالىقى ۋە دىيانىتى بىلەن تونۇلغان، ھەج ئەھكاملارنى بىلىدىغان، ئىشەنچلىك، راستچىل كىشىلەردىن بولۇشى لازىم.

(11) بىر قېتىم ھەج قىلىپ بولغان ئادەمنىڭ ئۆزى

ھازىرقى ئۆلىمالارغا كۆرە ھەج بەدەل

ئۈچۈن ھەج بەدەل قىلدۇرۇشى جائز ئەمەس⁽¹²⁾.

(12) «سەئۇدى ئەرەبىستان كاتتا ئۆلىمالار ھەيئىتى» نىڭ 11/100-نومۇرلۇق پەتۋاسىدىن.

پۇلغا ھەج بەدەل قىلدۇرۇش مەسلىسى

پۇلغا ئادەم كىرالاپ ھەج بەدەل قىلدۇرۇش مەسلىسى قەدىمدىن بىرى ئىسلام ئۆلىمالىرى ئوتتۇرىسىدا ئىختىلاپلىق مەسلىدۇر.

مەزھەب ئۆلىمالىرىنىڭ كۆز قاراشلىرى

ھەنەفىي مەزھىبىنىڭ پېشىۋالىرى پۇلغا ئادەم ياللاپ ھەج بەدەل قىلدۇرۇشنى جائىز كۆرمىگەن. ئۇلار ئىبادەتنىڭ پۇلغا قىلىنمايدىغانلىقىنى ۋە پەيغەمبەر ئەلەيھىسسالامنىڭ ئوسمان ئىبنى ئاس دېگەن كىشىگە: «ئەزان ئوقۇغىنىغا ھەق تەلەپ قىلمايدىغان بىر مۇئەزرىن ئىشلەتكىن»⁽¹³⁾ دېگەن ھەدىسىنى دەلىل قىلغان. شۇڭا ئىمام ئەزەم ئەبۇ ھەنىفە «تائەت-ئىبادەتلەرگە ھەق ئالسا بولمايدۇ» دېگەن پىرىنسىپنى ئوتتۇرىغا قويغان. شەيخۇلئىسلام ئىبنى تەيمىيەنىڭ تەبىرى بىلەن ئېيتقاندا، پۇلغا ئادەم ياللاپ ھەج بەدەل قىلدۇرۇش بىدئەتتۇر.

(13) ئەبۇداۋۇد، ئىبنى ماجە رىۋايىتى.

پۇلغا ھەج بەدەل قىلدۇرۇش مەسلىسى

چۈنكى پەيغەمبەر ئەلەيھىسسالام ياكى ساھابىلار بىرەر ئادەمگە پۇل بېرىپ ئۇنىڭغا ھەج بەدەل قىلدۇرغان ئەمەس.

ئەمما ھەنەفىي مەزھىبىنىڭ كېيىنكى ۋارىسلىرى ۋە باشقا مەزھەبلەر دىنىي ئىلىملەرنى ئۆگەتكەنگە ھەق ئېلىشنىڭ جائىز سانالغانلىقىغا ھەج بەدەلنى قىياس قىلىپ، ھەج بەدەل قىلىش ئۈچۈن ئۇنىڭغا يېتەرلىك پۇل ئالسا بولىدۇ، دەپ قارايدۇ. ئۇلار پەيغەمبەر ئەلەيھىسسالامنىڭ «سىلەرنىڭ ھەق ئېلىشىڭلارغا ئەڭ ھەقىلىق بولغىنى ئاللاھنىڭ كالامىدۇر»⁽¹⁴⁾ دېگەن ھەدىسىنى دەلىل قىلىپ، قۇرئان ئۆگىتىش ئۈچۈن ھەق ئالسا بولغان يەردە، ھەج بەدەل قىلىش ئۈچۈنمۇ ھەق ئالسا بولىدىغانلىقىنى ئىلگىرى سۈرگەن⁽¹⁵⁾.

ھازىرقى زامان ئۆلىمالىرىنىڭ كۆز قاراشلىرى

ھازىرقى زامان ئۆلىمالىرىدىن ھەج بەدەلنى پۇلغا

(14) بۇخارى رىۋايىتى.

(15) ۋەھبە زۇھەيلىينىڭ «ئىسلام فىقھى ئېنىسكلوپېدىيىسى» ناملىق ئەسىرى 3-توم 48-بەت.

پۇلغا ھەج بەدەل قىلدۇرۇش مەسلىسى

قىلدۇرسا بولىدۇ دېگۈچىلەر ھەج بەدەل قىلغۇچى ئۈچۈن مۇنداق ئىككى شەرتنى بەلگىلەيدۇ:

(1) ھەج بەدەل قىلغۇچىنىڭ مەقسىتى پۇل تېپىش بولماسلىقى.

(2) ھەج بەدەل ئۈچۈن بېرىلگەن پۇل كەملىسە يەنە تەلەپ قىلىشى، ئەگەر ئېشىپ قالسا ئىگىسىگە قايتۇرۇپ بېرىشى⁽¹⁶⁾ بۇنىڭدىن مەلۇمكى، ھەج بەدەل پۇل تېپىش مەقسىتى بىلەن قىلىنمايدۇ. ناۋادا بىراۋ پەقەت پۇل تېپىش مەقسىتى بىلەنلا ھەج بەدەل قىلسا، ئۇنىڭ ھەججىسى قوبۇل بولمايدۇ. چۈنكى ئىبادەت قىلىش نىيىتى بىلەن قىلىنمىغان بىر ئىبادەت قانداقمۇ قوبۇل بولسۇن؟ ھالبۇكى، پەيغەمبەر ئەلەيھىسسالام «ئەمەللەرنىڭ قوبۇل بولۇشى نىيەتلەرگە باغلىقتۇر»⁽¹⁷⁾ دېگەن تۇرسا.

«سەئۇدى ئەرەبىستان كاتتا ئۆلىمالار ھەيئىتى»
11/100- نومۇرلۇق پەتىۋاسىدا مۇنداق دېگەن: «
ئەپسۇسكى، ھازىرقى زاماندا ھەج بەدەل قىلىمىز

(16) ۋەھبە زۇھەيلىنىڭ «ئىسلام فىقھى
ئېنىسكلوپېدىيىسى» ناملىق ئەسىرى 3-توم 47-بەت.

(17) بۇخارى ۋە مۇسلىم رىۋايىتى.

پۇلغا ھەج بەدەل قىلدۇرۇش مەسلىسى

دېگەنلەرنىڭ مۇتلەق كۆپ سانلىقى پەقەت پۇل تېپىش مەقسىتى بىلەنلا بۇ ئىشنى قىلىدۇ. مۇنداق قىلىش قەتئىي ھارامدۇر⁽¹⁸⁾. چۈنكى ئىبادەتلەر مال-دۇنياغا ئېرىشىش ئۈچۈن قىلىنمايدۇ. ئاللاھ تائالا قۇرئان كەرىمدە: «كىمكى (قىلغان ئەمەلى بىلەن) ئاخىرەتنىڭ ساۋابىنى كۆزلىسە، ئۇنىڭ ساۋابىنى زىيادە بېرىمىز، كىمكى (ئەمەلى بىلەن) دۇنيانىڭ مەنپەئىتىنى كۆزلىسە، (ئۇنىڭ تىلىگەن) مەنپەئىتىنىڭ بەزىسىنى بېرىمىز، ئۇنىڭغا ئاخىرەتتە (ساۋابتىن) ھېچ نېسئە يوق»⁽¹⁹⁾ دېگەن ئىلاھىي پرىنسىپنى بېكىتىۋەتكەن. دېمەك، ئاللاھ تائالا ئۆزى ئۈچۈن خالىس قىلىنمىغان ئىبادەتنى قەتئىي قوبۇل قىلمايدۇ.

پەيغەمبەر ئەلەيھىسسالام ئىبادەت ئورۇنلىرىنىمۇ مال-دۇنيا تېپىش ئورۇنلىرىغا ئايلىنىپ قېلىشتىن قوغدىغان. ئۇ ساھابىلىرىغا: «سىلەر مەسجىدلەردە ئېلىم-سېتىم ئىشلىرىنى قىلىۋاتقانلارنى كۆسەڭلار» ئاللاھ سوداڭلاردا پايدا بەرمىگەي "دەڭلار" دەپ كۆرسەتكەن. ئىبادەت

(18) «مۇنداق قىلىش قەتئىي ھارامدۇر» دېگەن ئىبارە، تاپقان پۇلنىڭمۇ ھاراملىقىنى ئىپادىلەيدۇ.

(19) شۇرا سۈرىسى 20-ئايەت.

پۇلغا ھەج بەدەل قىلدۇرۇش مەسىلىسى

قىلىدىغان ئورۇننى پۇل تاپىدىغان ئورۇن قىلىۋالغانلارغا شۇنداق بەددۇئا قىلىنغان يەردە، پۇلغا ھەج بەدەل قىلغانغا ئوخشاش ئىبادەتنىڭ ئۆزىنى پۇل تېپىشنىڭ كەسپىگە ئايلاندۇرۇۋالغانلارغا نېمە دېيىش كېرەك؟ بۇلار ئىبادەتنى راستىنلا تىجارەتكە ئايلاندۇرۇۋالغانلاردۇر. شۇڭا ھەنبەلى مەزھىبىنىڭ كاتتا ئۆلىمالىرى بىراۋنى ھەج بەدەل ئۈچۈن كىرالاشنى قەتئىي جائىز ئەمەس دەپ كەسكىن جاكارلىغان. شەيخۇلئىسلام ئىبنى تەيمىيە⁽²⁰⁾ «كىمكى ھەج

(20) ئىبنى تەيمىيە - تولۇق ئىسمى ئەھمەد ئىبنى ئابدۇسسalam ھىجرىيىنىڭ 661-يىلى (1263م) ھازىرقى سۈرىيىنىڭ شىمالىدىكى ھەرران دېگەن جايدا دۇنياغا كەلگەن، ھەنبەلى مەزھىبىنىڭ پېشىۋالىرىدىن بىرى، ئىسلام دۇنياسىدا تەسىرى ئەڭ زور بولغان، بۈيۈك ئىسلاھاتچى ۋە مۇجتەھىد ئالىم. «شەيخۇلئىسلام» دېگەن ئېسىل ئۇنۋانغا نائىل بولغان. مۇسۇلمانلار ئارىسىدا كەڭ تارقالغان مازارلارغا چوقۇنۇش، ئۆلۈكلەردىن مەدەت سوراش قاتارلىق بىدئەت ئىشلارغا قارشى كۈرەش قىلغان. بۇ سەۋەبتىن شۇ ۋاقىتتىكى ھاكىمىيەت تەرىپىدىن تۈرمىگە تاشلانغان، سۈرىيىنىڭ تۈرمىسىدىنمۇ پالىنىپ مىسىرنىڭ ئىسكەندەرىيە تۈرمىسىدە ياتقان، كېيىنچە دەمەشىق شەھىرىگە قايتىپ كەلگەن بولسىمۇ يەنە تۈرمىگە مەھكۇم بولغان. فىقھى، تەپسىر،

پۇلغا ھەج بەدەل قىلدۇرۇش مەسىلىسى

بەدەلنى پۇل ئۈچۈنلا قىلىدىكەن، ئۇنىڭغا ئاخىرەتلىكتىن ھېچقانداق نېسىۋە يوقتۇر» دېگەن⁽²¹⁾.

شەيخۇلئىسلامنىڭ سۆزىدىن پۇلغا ھەج بەدەل قىلغان ئادەمنىڭ قىلغان ھەججىنىڭ قوبۇل بولمايدىغانلىقى ۋە ئۇنىڭ ئاخىرەتلىك نېسىۋىدىن مەھرۇم ئىكەنلىكى ئىپادىلىنىدۇ. ھەججىسى قوبۇل بولمىغان ۋە بۇ ھەججە ئاخىرەتلىك ئۈچۈن ھېچ نەرسە تاپالمىغان ئادەم ھەج بەدەل قىلىش ئۈچۈن پۇل ئالغان كىشىگە نېمىسىنى بېرەلەيدۇ؟ يوق ساۋابىنى ئۇنىڭغا قانداقمۇ بېرەلسۇن؟

ھەدىس، ئەقىدە قاتارلىق ماۋزۇلاردا كۆپلىگەن قىممەتلىك ئەسەرلەرنى يازغان. شېئىرىمۇ يازغان. ئەڭ مەشھۇر ئەسەرلىرىدىن بىرى «ئىبنى تەيمىيە پەتىۋالىرى» بولۇپ، 27 توملۇق چوڭ ھەجىملىك ئەسەردۇر. تەقۋالىقتىمۇ تونۇلغان بولۇپ، ئۇنىڭ «بۇ دۇنيادا بىر جەننەت بار، ئۇنىڭغا كىرەلمىگەن ئادەم ئاخىرەتتىكى جەننەتكىمۇ كىرەلمەيدۇ. ئۇ بولسىمۇ، ئاللاھنىڭ زىكرىدۇر» دېگەن سۆزى شۇ سەۋەبتىن ئېيتىلغان. ھىجرىيىنىڭ 728-يىلى (1328م) 67 يېشىدا تۈرمىدە ئالەمدىن ئۆتكەن.

(21) «سەئۇدى ئەرەبىستان كاتتا ئۆلىمالار ھەيئىتى» نىڭ 11/100-نومۇرلۇق پەتىۋاسىدىن.

پۇلغا ھەج بەدەل قىلدۇرۇش مەسىلىسى

ئەزھەرىي دوكتور ئابدۇلئەزىز رەھمەتۇللا⁽²²⁾ «ساجىيە ئىسلام بىلىملىرى تورى» دا ئېلان قىلغان بىر ماقالىسىدا مۇنداق دەپ يازىدۇ: «مەيلى ھايات ئادەم بولسۇن، مەيلى مېيت بولسۇن، ئاللاھ تائالا بەندىگە پەرز قىلغان ئىبادەتنى ئۆزى قىلماي، باشقىلارغا پۇل بېرىپ كىرالاپ قىلدۇرسا، ئىبادەت ئادا بولمايدۇ. چۈنكى ئىبادەت دېگەن باشقىلارغا پۇل بېرىپ، باشقىلارنى يالاپ قىلدۇرىدىغان ئىش ئەمەس، ئىبادەتنىڭ توغرا بولۇشى ئۈچۈن ئالدى بىلەن ئىبادەتنى

(22) دوكتور ئابدۇلئەزىز رەھمەتۇللاھ. 1971-يىلى 12-ئاينىڭ 25-كۈنى خوتەن شەھىرىدە بىر مەرىپەتپەرۋەر تىجارەتچى ئائىلىسىدە دۇنياغا كەلگەن. 1986-يىلى ئەزھەر ئۇنىۋېرسىتېتى تارمىقىدىكى تولۇق ئوتتۇرا مەكتەپكە كىرىپ ئوقۇيدۇ. 1989-يىلى ئوتتۇرا مەكتەپنى ئەلا نەتىجە بىلەن پۈتتۈرۈپ، شۇ يىلى 9-ئايدا ئەزھەر ئۇنىۋېرسىتېتى ئەرب-ئىسلام تەتقىقاتى فاكولتېتىغا كىرىپ ئوقۇيدۇ. 1993-يىلى مەزكۇر فاكولتېتنى ئەلا نەتىجە بىلەن پۈتتۈرۈپ، 1994-يىلى شۇ فاكولتېتنىڭ ماگىستىر ئاسپىرانتلىققا قوبۇل قىلىنىدۇ. 2001-يىلى ماگىستىرلىق، 2008-يىلى 1-ئاينىڭ 2-دوكتورلۇق ئۇنۋانىغا ئېرىشىدۇ. دوكتور ھازىر پەرزەنتلىرىنى ئوقۇتۇش ۋە بىر قىسىم ئىلمىي تەتقىقاتلارنى قىلىش ئۈچۈن قاھىرەدە ياشاۋاتىدۇ.

پۇلغا ھەج بەدەل قىلدۇرۇش مەسلىسى

ئورۇندىغۇچىدىن نىيەت خالىس بولمىسا بولمايدۇ. مال-دۇنيا ئۈچۈن ھەج قىلىدىغان كىراكەشلەر ساۋابقا ئەمەس، پەقەت ئاشۇ ئازغىنە پۇلغىلا ئېرىشىدۇ»⁽²³⁾. تەبىئىكى، مۇنداق ھەج بەدەلنى ئورۇندىغۇچى ساۋابقا ئېرىشەلمىگەن ئىكەن، ھەج بەدەلنىڭ ئىگىسىگىمۇ ساۋاب يوق دېگەنلىك. چۈنكى يوق نەرسىنى بەرگىلى بولمايدۇ.

ئەمدى، ھەج بەدەل قىلدۇرماقچى بولغان ئادەم ياخشى نىيەت بىلەن پۇل بەرگەن تۇرسا، نېمىشقا ئۇنىڭغا ساۋاب بولمايدۇ؟ دېگەن سوئال كېلىشى مۇمكىن.

بىز دەيمىزكى، ئاللاھ تائالا ئۆزى ئاتا قىلغان مال-دۇنيانىڭ ھېسابىنى چوقۇم ئالىدۇ. مال-دۇناني ياخشىلىق يوللىرىغا ئىشلەتكەنلەرگە ساۋاب بەرگەندەك، يامانلىق يوللىرىغا ئىشلەتكەنلەرنى جازالايىدۇ. ئىسلام دىنىدا بىرەر ئىشنىڭ ساۋابلىق بولۇشى ئۈچۈن ئۇنىڭ ئىسلام كۆرسەتمىسىگە ئۇيغۇن بولۇشى شەرت. ئادەم كىرالاپ ھەج بەدەل قىلدۇرۇش شەيخۇلئىسلام ئىبنى تەيمىيەنىڭ تەبىرى بىلەن ئېيتقاندا بىدئەتتۇر. چۈنكى پەيغەمبەر ئەلەيھىسسالام ياكى ساھابىلار ئادەم ياللاپ ھەج بەدەل

پۇلغا ھەج بەدەل قىلدۇرۇش مەسىلىسى

قىلدۇرغاسى ئەمەس. بىدئەت ئەمەس دېگەن تەقدىردىمۇ بۇ ھەج بەدەل ئىشەنچلىك ياخشى ئادەملەرنىڭ يانچۇقىدا مەككىگە كەلگەن بولسىمۇ، مەككىدە تەقۋالىقى، ئىشەنچلىكلىكى مەلۇم بولمىغان ھەج بەدەل تىجارەتچىلىرىنىڭ قولىغا چۈشۈپ كەتلىكى سەۋەبلىك بۇ ھەج بەدەلنىڭ قىلىنغان ياكى قىلىنمىغانلىقى مەلۇم ئەمەس. قىلىندى دەپ پەرەز قىلىنغان تەقدىردىمۇ، پۇل ئۈچۈن كىرالىغان ئادەملەر ئۆزلىرى تونۇمايدىغان بىراۋلار ئۈچۈن قېتىرقىنىپ، ھەجنىڭ پەرز، ۋاجىبلىرى تولۇق ئورۇندىغان ھالدا قىلمايدىغانلىق ئېھتىمالى ناھايىتى كۈچلۈكتۇر. بۇ ھالەتتە، ھەج بەدەل ئۈچۈن پۇل سەرپ قىلغان ئادەم مال-دۇنياسىنى ئىسراپ قىلغان بولىدۇ، بەس. ئاللاھ تائالا ئىسراپخورلارنى ياقتۇرمايدۇ.

خۇلاسە كalam:

پۇلغا ھەج بەدەل قىلدۇرۇش مەسىلىسىدە، قەدىمقى ۋە ھازىرقى ئىسلام ئۆلىمالىرىنىڭ كۆزقاراشلىرىنى بىرلەشتۈرگەن ھالدا دەيمىزكى، ھەققىدە ھەج پەرز بولۇشىنىڭ شەرتلىرى تولۇق بولغان بولسىمۇ ھەج قىلىش پۇرسىتىگە ئېرىشەلمەستىن ئۆلۈپ كەتكەن ياكى ئۆزى ئۈچۈن ھەج بەدەل قىلىنىشىنى ۋەسىيەت قىلىپ كەتكەن مېيت بىلەن ساقايماس كېسىلى ياكى قاتتىق ياشىنىپ

پۇلغا ھەج بەدەل قىلدۇرۇش مەسىلىسى

قالغانلىقى سەۋەبلىك ھەجنىڭ سەپىرىگە چىقالمايدىغان ئادەم ئۈچۈن دىيانتى بىلەن تونۇلغان ئىشەنچلىك كىشىلەردىن بىرەرسىگە ئۇنىڭ ھەرەمگە بېرىپ كېلىش چىقىملىرىنى بېرىپ ھەج بەدەل قىلدۇرسا بولىدۇ.

ھەج بەدەل قىلغۇچىمۇ ئۆزىنىڭ ھەج بەدەل قىلىش جەريانىدىكى چىقىملىرىغا يېتەرلىك مىقداردا پۇل ئالسا بولىدۇ. ناۋادا ئۇنىڭغا چىقىمىدىن كۆپ پۇل بېرىلگەن تەقدىردە، ئاشقان پۇلنى ئىگىسىگە قايتۇرۇش ياكى رازىلىقنى ئېلىش بىلەن ئۇنى ئۆزىگە ھالال قىلالايدۇ.

ئەمما ھەج بەدەل قىلىشنى پۇل تېپىشنىڭ كەسپىگە ئايلاندۇرۇۋالغان ھايانكەشلەرگە پۇل بېرىپ ھەج بەدەل قىلدۇرۇشقا بولمايدۇ. چۈنكى ئۇنداقلا بىرلا ئادەمگە ئەمەس، بەلكى نۇرغۇن ئادەمگە ھەج بەدەل قىلىمەن دەپ پۇل يىغىدۇ. ئاخىرىدا ھېچبىرىنىڭ ھەج بەدەل قىلىشى قىلمايدۇ. بۇ سەئۇدى ئەرەبىستاندا بىز كۆرۈۋاتقان بىر رېئاللىق.

كاپارەت ھەج بەدەل قىلغۇچىنىڭ ئۈستىگە بولىدۇ

ھەج بەدەل قىلغۇچى ھەجنىڭ قۇربانلىقتىن باشقا ئۆزىنىڭ ھەج پەرزىنى ئادا قىلىش جەريانىدا سادىر قىلغان خاتالىقلىرى سەۋەبلىك ئۈستىگە يۈكلەنگەن دەم(قوي

پۇلغا ھەج بەدەل قىلدۇرۇش مەسىلىسى

بۇغۇزلاپ تارقىتىش) نى ئۆز يانچۇقىدىن پۇل سەرپ قىلىپ ئادا قىلىدۇ. چۈنكى خاتالىق ئۇنى ھەج بەدەل قىلىشقا بۇيرۇغۇچىنىڭ خاتالىقى ئەمەس، بەلكى ئۆزىنىڭ خاتالىقىدۇر. شۇڭا جازانى ئۆزى تۆلەيدۇ⁽²⁴⁾.

(24) ۋەھبە زۇھەيلىنىڭ «ئىسلام فىقھى ئېنىسكلوپېدىيىسى» ناملىق ئەسىرى 3-توم 58-بەت.

ئەڭ خەسسىس تىجارەت - ھەج بەدەل تىجارىتى

سەئۇدى ئەرەبىستاننىڭ جىددە شەھەرلىك مەھكىمە شەرئىينىڭ قازىسى ئەللامە فەھد ئەل ئامرى سەئۇدى ئەرەبىستاندا چىقىدىغان «ئوكاز» گېزىتىنىڭ 2007-يىلى 14-فېۋرال كۈنى ساندا ئېلان قىلغان بىر ماقالىسىدا مۇنداق دەپ يازغان: «پۇلغا ئادەم ياللاپ ھەج بەدەل قىلدۇرۇش قەدىمدىن بېرى فىقھىشۇناس ئالىملارنىڭ ئىختىلاپ ماۋزۇسى بولۇپ كەلگەن. ھەنبەلىي ۋە ھەنەفىي مەزھەبلىرىدىكى كۈچلۈك قاراشلارغا كۆرە، مۇنداق قىلىش ھارامدۇر. چۈنكى ئىبادەت دېگەن پۇلغا قىلىنمايدۇ. شەيخۇلئىسلام ئىبنى تەيمىيە "ھەج بەدەل ئۈچۈن ئادەم كىرالاش بىدئەتتۇر. چۈنكى پەيغەمبەر ئەلەيھىسسالامنىڭ ياكى ساھابىلارنىڭ زامانىدا ياكى ئىسلامنىڭ ئالتۇن دەۋرلىرىدىمۇ كۆرۈلمىگەن ئىشتۇر. ھەج بەدەلنى پۇل تېپىش مەقسىتى بىلەن قىلىش جائىز ئەمەستۇر" دېگەن. باشقىلارغا ھەج بەدەل قىلدۇرۇشنى جائىز دېگۈچىلەرمۇ ھەج بەدەلنى قىلغۇچىنىڭ ئىشەنچلىك بولۇشىنى ۋە ھەج بەدەلنى تەلەپ قىلىنغا رەۋىشتە تولۇق ئورۇندىشىنى شەرت قىلغان.

ئەڭ خەسەس تىجارەت - ھەج بەدەل تىجارىتى

ھازىرقى ئادەملەرنىڭ ئەھۋالى ھەقىقەتەن ئېچىنىشلىق بولۇۋاتىدۇ. بىراق ھەج بەدەل قىلمەن دەپ 4-5 ئادەمنىڭ ھەج بەدەل پۇلىنى يىغىۋالىدۇ. بۇ ئادەمنىڭ شۇ كىشىلەرنىڭ ھەممىسىگە ھەج بەدەل قىلىشى مۇمكىن ئەمەس. بەزىلەر ھەج بەدەل قىلىشنىڭ پۇلىنى مۇقىملاپ مانچىلىك پۇل بېرىسىز دەپ سورايدۇ. شەيخۇلئىسلام بۇ ھەقتە: "بىراقنىڭ پۇلى دەپ ھەج بەدەل قىلمىغانلىقىنىڭ ئىسپاتى ئۇنىڭ ھەجنىڭ چىقىملىرىدىن ئارتۇق بىر نەرسە سورىماسلىقى، ئارتۇق بەرگە تەقدىردىمۇ ئاشقان پۇلىنى ئىگىسىگە قايتۇرۇپ بېرىشىدۇر" دېگەن. ھازىرقى زاماندا مانابۇ ھەج بەدەلدىن ئاشقان پۇل دەپ قايتۇرۇپ بېرىدىغان ئادەم تېپىلامدۇ؟ يەنە بىر تەرەپتىن ھەج بەدەل بېدىكلىرىمۇ كۆپ بولۇپ كەتتى، ئۇلار ھەج بەدەل قىلىمىز دەپ پۇل يىغۇچىلارغا بىر ئادەم تېپىپ بەرسە 500 رىيال ئالىدۇ.

ھەج بەدەل قىلغان ئادەم شۇ ھەج بەدەل قىلىنغۇچى كىشى ئۈچۈن دۇئا قىلىش، ئىستىغفار ئېيتىش قاتارلىق ئىشلارنى قىلمىغان تەقدىردىمۇ، ھەجنىڭ پەرز،

ئەڭ خەسەس تىجارەت- ھەج بەدەل تىجارىتى

ۋاجىبلىرىنى تولۇق ئورۇندىسىمۇ چوڭ گەپ ئىدى⁽²⁵⁾.

(25) «ئوكاز» گېزىتىنىڭ تور بېتىدىن.

ھەج بەدەل تىجارىتىدىن ئۆرنەكلەر

مەككىدىكى بىر قىسىم ئۇيغۇرلار ئارىسىدا ھەج بەدەل تىجارىتى خۇددى مەرۋايىت تىجارىتىگە ئوخشاش، بەلكى مەرۋايىت سودىسىغا سېلىشتۇرغاندا ھەم دەسمايىسىز ھەم جاپاسىز ھەم پايدىسى نەق بولۇپ ئېقىۋاتقان بىر تىجارەت بولۇپ قالماقتا. دۇنيادا بۇنىڭدىنمۇ ئاسان تىجارەت بولمىسا كېرەك.

ھەج بەدەل تىجارىتىنى قىلىدىغانلار ئومۇمەن ئەھلى ئىلىم قىياپىتىگە كىرىۋالغان، تەقۋالىق تونىنى كىيىۋالغان، تىلى تاتلىق، ئەمما پىكىر-خىيالى ئانا ۋەتەندىن كەلگەن ئاق كۆڭۈل كىشىلەرنى قايىل قىلىپ، شۇلارنىڭ ئىشەنچىسىنى قازىنىپ، قوللىرىدىكى ھەج بەدەلگە ئاتاپ ئېلىپ كەلگەن ئامېرىكا دوللارلىرىنى ئېلىۋېلىشتا بولىدىغان قويمىچىلار بولۇپ، ئۇلار دەسلەپ ھاجىلارنى ئىزدەپ ئۇلار چۈشكەن ياتاقلارنىڭ ئالدىغا بارىدۇ. ئاندىن بىر يۇرتلۇق ياكى قانداقلا بىر يول بىلەن تونۇشۇپ قالغانلارنى مېھمان قىلغۇسى كېلىدۇ-دە، ئۇلارنىڭ قورسىقىنى راسا تويغۇزدۇ، ئاندىن شەرىئەت ئەھكاملىرىدىن سۆزلەيدۇ، ئاخىرىدا مېھمانلارنىڭ ھەر

ھەج بەدەل تىجارىتىدىن ئۆرنەكلەر

بىرىگە بىرەردىن تەسبىھ، بىرەردىن جايناماز ھەدىيە قىلىپ بولۇپ، قانداقلا خىزمىتى بولسا، خالىسا ئاللاھ رازىلىقى ئۈچۈن قىلىشقا ھازىر ئىكەنلىكىنى بىلدۈرىدۇ. بۇ ئارىدا مېھمانلاردىن «بىزدە ھەج بەدەل ئۈچۈن ئېلىپ كەلگەن پۇل بار ئىدى. ئۇنى كىمگە قىلدۇرساق بولار كىن مانا، بىز بىلمەيمىز كىن، ئۆزلىرى بۇ جايدىكى ئادەملەرنى ياخشى بىلىلا، بىزگە بىر يول كۆرسەتكەن بولسىلا ئەمدى» دەيدۇ. چۈنكى بۇ قويمىچىنىڭ ھەج مەۋسىمىدىكى ئاتا بالغا، بالا ئاتىغا قارىمايدىغان شۇ ئالدىراشچىلىقتا بۇ ھاجىلارنى ئىزدىشى، ئۇلارنى بىر يەرگە جەم قىلىشى، مېھمان قىلىشى، ئۇلارغا ھەدىيە تۇتقۇزىشى قاتارلىق جاپالىرىنىڭ ھەممىسى ئۇلاردىن شۇ بىر جۈملە سۆزنى ئاڭلاش ئۈچۈن ئىدى. مۇبادا بۇ مېھمانلاردىن سۆز چىقىمسا، قويمىچى سۆزنى ئۆزى باشلايدۇ. شۇنداق قىلىپ ھەج بەدەل مەسىلىسى چوقۇم ئوتتۇرىغا قويۇلىدۇ. شۇنىڭ بىلەن مەقسەت ھەل بولىدۇ.

بىر ئادەمنىڭ ھەج بەدىلى ئۈچۈن قانچە پۇل كېتىدىكىن غۇجام؟ دەپ سورالغان سوئالغا بۇ قويمىچىنىڭ جاۋابى ئالدىن تەييارلىنىپ بولغان بولىدۇ. شۇڭا ئۇ ئىككىلەنمەيلا، «ئەمدى بۇ دېگەن ئىبادەت. ھەر قانداق بىر ئىبادەتنىمۇ كۆپ قىلسا كۆپ ساۋاب، ئاز قىلسا ئاز ساۋاب بولغاندەك، ھەج بەدەل ئۈچۈنمۇ قانچىلىك كۆپ پۇل

ھەج بەدەل تىجارىتىدىن ئۆرنەكلەر

بەرسەڭلار شۇنچىلىك كۆپ ساۋاب بولىدۇ» دەيدۇ. چۈنكى ئانا ۋەتەندىن كەلگەن ھاجىلارنىڭ ھەج بەدەل ئۈچۈن يىغىپ كەلگەن پۇللىرىنىڭ مىقدارى ئوخشاش ئەمەس، ئالدى 1000 دوللار ئېلىپ كەلسە، كەينى ئاز دېگەندە 500 دوللار، ھەتتا 300 دوللارغىچە ئېلىپ كېلىدىكەن. ھەج بەدەل پۇلىنى سۈپۈرۈپ ئالماقچى بولغان قويمىچى ئەگەر ھەج بەدەلنىڭ پۇلىنى مۇئەييەن قىلىپ 500 يۈز دوللار دەپ قويسا، ھەر بىر ئادەمنىڭ ھەج بەدەلنى ئۈچۈن 1000 دوللاردىن پۇل ئېلىپ كەلگەن كىشىدىنمۇ 500 دوللاردىن ئارتۇق ئالمايدىغان بولۇپ قېلىپ، تىجارەتنىڭ يېرىمىنى زىيان تارتقان بولىدۇ. ئەگەر بىراقلا 1000 دوللار دەپ قويسا، 1000 دوللاردىن ئاز پۇل ئېلىپ كەلگەنلەر «ئۇنداقتا بىز ئەرزىراق بىر يەرنى تاپايلى غۇجام، بۇ خەقنىڭ پۇلى ئىدى، بىزنىڭ ئۇنىڭغا قوشۇپ قويغۇدەك ھالىمىز يوقكەن ئەمدى» دەپ پۇل بەرمەيدۇ.

ناۋادا قويمىچى «مەيلى ئاز بولسىمۇ بولىدۇ، ئاز بەرگەنگە ئاز، كۆپ بەرگەنگە كۆپ ساۋاب بولىدۇ» دېگەن سۆزنى ئەمدىلىكتە دېسە، ئۇلارنى شەككە سەلىپ قويىدۇ. شۇڭا ئۇ ھەر ئېھتىمالنى ئوبدان ئويلاپ چىققانلىقتىن، باشتىلا پۇلنىڭ مىقدارىنى مەجھۇل قويۇپ قويىدۇ.

راست! ياخشى گەپ ئىكەن، ئۇنداقتا ئۆزىمىزنىڭ

ھەج بەدەل تىجارىتىدىن ئۆرنەكلەر

ئائىلە ئەزالىرى ئۈچۈن قىلىدىغان ھەج بەدەلگە كۆپرەك بېرەيلى، كۆپرەك ساۋاب بولسۇن. ئەمما بىزگە ھەج بەدەل ئۈچۈن باشقىلار بەرگەن پۇللارنى شۇ پېتى بېرەيلى دېگەن قارارغا كەلگەن ھاجىلار ھەميانلىرىنى بىر ئاندىلا بوشتىپ راھەتلىنىپ قالىدۇ، قويمىچىمۇ شۇنچىلىك راھەتلىنىدۇكى، بىر يىل جاپالىق ئىشلەپ تاپقىلى بولمايدىغان پۇلنى بىر داستىخان سېلىش بىلەنلا تېپىۋالغانلىقىنىڭ خوشاللىقىنى ياشايدۇ. چۈنكى ئانا ۋە تەندىن كەلگەن ھەر بىر ھاجى يۇقىرىسى 20-30 ئادەمنىڭ، يوق دېگەندە 5-6 ئادەمنىڭ ھەج بەدەل پۇلىنى ئېلىپ كېلىدۇ. زادى ھەج بەدەل پۇلى ئېلىپ كەلمىگەن ھاجىدىن بىرىنىمۇ ئۇچراتقىلى بولمايدۇ.

قويمىچى شۇنىڭ بىلەن مېھانلارنى ئۇزىتىپ قويدۇ. بۇ قېتىم ئۇلارنى ياتاقلىرىغا ئاپىرىپ قويمىدۇ.

ئەگەر بۇ ھاجىلار يەنە باشقىلاردىمۇ ھەج بەدەل پۇلى بار ئىكەنلىكىنى ئېيتقان بولسا، بۇ ھاجىلارنى ياتىقىغىچە ھۆرمەتلەپ ئاپىرىپ قويدۇ ۋە پۇل بار باشقىلار بىلەن تونۇشتۇرۇپ قويۇشنى سورايدۇ، ئۇلارنىڭمۇ خالىسا خىزمەتلىرىنى قىلىپ قويغىسى بارلىقى ئېيتىدۇ. شۇنداق قىلىپ ئۇلارنىڭ قولىدىكى ھەج بەدەل پۇلىنىمۇ بىر تەرەپ قىلىدۇ. بەزى ھاجىلار ئۆزلىكىدىن ئۇنى ئىزدەپ كېلىپ ھەميانلىرىنى بوشتىپ قايتىدۇ. ھەممىنى ئېلىپ بولغان

ھەج بەدەل تىجارىتىدىن ئۆرنەكلەر

قويمىچى ئەمدى ئۇلارنى ھەرگىز ئىزدىمەيدۇ.

ھەج ئاخىرلاشقاندىن كېيىن ھاجىلار «ئەمدى بىز ھەج بەدەلنى قىلدۇرۇش ئۈچۈن پۇل بەرگەنلەرگە ھەج قىلدۇردۇق مانا دەپ كۆرسىتىش ئۈچۈن بىر قەغەز بېرىدىكەنمىش، شۇنى ئالماي كەتسەك بولماس غۇجام» دەپ ھېلىقى قويمىچىنىڭ ئارقىسىدىن يۈگۈرۈشكە باشلايدۇ.

پۇل بەرگەن ھاجىلار سەئۇدى ئەرەبىستاندىلا تونۇشۇپ قالغان ھاجىلاردىن بولسا، ئۇلار بىلەن كارى بولمايدۇ، مۇمكىنقەدەر ئۆزىنى ئۇلاردىن قاچۇرۇپ يۈرىدۇ. ئۇلار ئۇنى ئىزدەپ بېقىپ ئاخىرى زېرىكىپ ئۇنى تاشلىۋېتىپ كېتىپ قالىدۇ. ئەگەر پۇل بەرگەنلەر ۋەتەندىمۇ تونۇشىدىغان ياكى ئۆزىنىڭ كىملىكىنى بىلىدىغان، ئائىلىسىنى تونۇيدىغان ھاجىلاردىن بولسا، ئۇلارنى قورۇق قول قايتۇرۇشتىن قورقىدۇ. چۈنكى ئۇلارنىڭ يۈزىسىدىن يۇرتتا ئائىلىسىنىڭ ئابرويى تۈگۈلۈشىنى خالىمايدۇ. ئۇلارنى چوقۇم ھەج بەدەل گۇۋاھنامىسى بىلەن يولغا سالىدۇ.

ھەج بەدەل گۇۋاھنامىسى دېگەن نېمە؟

ھەج بەدەل گۇۋاھنامىسى دېگەن شەخسلەر تەرىپىدىن

ھەج بەدەل تىجارىتىدىن ئۆرنەكلەر

تەييارلىنىپ، ئۈستىگە يوغان قىلىپ «ھەج بەدەل» دەپ يېزىلغان مەخسۇس قەغەز بولۇپ، ئۇنى ئادەتتىكى دەپتەر-قەلەم ساتىدىغان دۇكانلاردىن بىر دانىسىنى 2 رىيالىدىن سېتىپ ئالغىلى بولىدۇ. ھەج بەدەل قويمىچىلىرى بۇ قەغەزدىن بىرەر توپتىن ئېلىپ، ئىچىدىكى جەدۋەلگە «پالانى پالانى ئۈچۈن ھەج بەدەل قىلدى» دېگەن ئەرەبچە بىر قۇر خەتنى مايماق-سەيناق قىلىپ يازىدۇ، يازالمىسا باشقىسىغا يازدۇرىدۇ. قەغەزدىكى ئاتالمىش «ھەج بەدەل قىلغان» لارنىڭ ئىسىملىرىنىڭ ھەممىسى خىيالىي ئىسىملاردىن بولىدۇ. بۇ ئىسىملارنىڭ ئابدۇراھمان، ئابدۇرېھىم ياكى مەمەت، سەمەت دېگەنلەرگە ئوخشاش بىر-بىرىگە يېقىن بولۇپ چىقىشىدىكى سەۋەب بۇ يەردە.

ئاندىن بەزى بېنگاللىق ئىشچىلارغا ھەر بىر قەغەز ئۈچۈن 10 رىيال بىلەن 15 رىيال ئەتراپىدا پۇل بېرىپ، بۇ ساختا گۇۋاھنامىغا تامغا باستۇرىدۇ ياكى بىرەر شېركەتتە ياكى بىرەر ماگىزىندا تونۇشى بولسا تامغىنى بىكارلىق باستۇرىدۇ. «ھەج بەدەل» دېگەن قەغەزلەرگە بېسىلغان تامغىلارنىڭ ھەر خىل بولغانلىقى ۋە بۇ تامغىلاردىكى خەتلەردە ھەج بىلەن ھېچقانداق مۇناسىۋىتى بولمىغان شېركەت ۋە مۇئەسسەسەلەرنىڭ ئىسىملىرى بولىدىغانلىقىنىڭ سەۋەبى بۇ يەردە. چۈنكى بۇ تامغىلارنىڭ ھېچبىرى ھەج بەدەلگە مۇناسىۋەتلىك تامغىلار ئەمەس.

ھەج بەدەل تىجارىتىدىن ئۆرنەكلەر

ھەج بەدەل قىلدۇرىدىغان بىرەر مۇئەسسەسە يوق

چۈنكى سەئۇدى ئەرەبىستاندا مەيلى دۆلەت تارمىقىدا بولمىسۇن، مەيلى شەخسلەر تەرىپىدىن بولمىسۇن، ھەج بەدەل قىلدۇرىدىغان قانۇنلۇق ياكى قانۇنسىز بىرەر مۇئەسسەسە يوق. بۇ ئىشلارنىڭ ھەممىسى شەخسلەر تەرىپىدىن بولىۋاتىدۇ.

كىشىلەرگە ھەج بەدەل قىلدۇرىدىغان بىرەر مۇئەسسەسە بار دېگۈچىلەر ۋە كىشىلەرگە «بىز مۇئەسسەسە تەرىپىدىن ھەج بەدەل قىلدۇردۇق» دېگەنلەر قىپقىزىل يالغانچىلاردۇر. ھەقىقەت شۇكى، سەئۇدى ئەرەبىستاندا بولىۋاتقان ھەج بەدەل ئىشلىرى بىلەن ھۆكۈمەتنىڭ ياكى بىرەر مۇئەسسەسەنىڭ ھېچقانداق مۇناسىۋىتى يوق.

ھەج بەدەل قانداق قىلىنىۋاتىدۇ؟

ئەمدى ھەج بەدەل پۇلىنى يىغقان قويمىچى بۇنچىلىك كۆپ ئادەمنىڭ ھەج بەدىلىنى ئۆزى يالغۇز قانداق ئادا قىلىدۇ؟

راست گەپنى ئېيتقاندا، ھەج بەدەل پۇلىنى يىغقان قويمىچى بىرىنىڭمۇ ھەجىنى قىلمايدۇ. مۇبادا ئۆزىنىڭ يېقىن تۇغىقىنى بولۇپ قالغان بىرەر ئادەمنىڭ ھەج بەدىلىنى قىلىشى مۇمكىن. ئەمما ئۇنىڭدىن ئارتۇق قىلاي

ھەج بەدەل تىجارىتىدىن ئۆرنەكلەر

دېسىمۇ قىلالمايدۇ. چۈنكى بىر ئادەم بىر ھەجىدە پەقەت بىرلا ئادەم ئۈچۈن ھەج قىلالايدۇ ئەمەسمۇ؟

ئۇنداقتا بۇنچە كۆپ ئادەمنىڭ ھەج بەدىلىنى قانداق قىلىدۇ؟

بۇنىڭ مۇنداق ئىككى خىل يولى بار: بىرى ھېچبىرىنىڭ ھەج بەدىلىنى قىلماسلىق، يەنە بىرى تەپىمە ھالال⁽²⁶⁾ قىلىپ ئىشنى پۈتتۈرۈشتىن ئىبارەتتۇر.

1. ھېچبىرىنىڭ ھەج بەدىلىنى قىلماستىن تىكىۋېتىش، ناۋادا مەجبۇر بولۇپ قالسا، ھەجىدىن كېيىن بىرەردىن «ھەج بەدەل» قەغىزىنى يۇقىرىدا ئېيتىلغاندەك تەييارلاپ، پۇل بەرگەنلەرگە تۇتقۇزۇپ قويۇپ قۇتۇلۇشتىن

(26) تەپىمە ھالال دېگەن سۆز بوغۇزلانماستىن ئۆزى ئۆلۈپ قالغان مالنىڭ گۆشىنىڭ ھارام بولۇپ كەتكەنلىكىنى بىلىپ تۇرۇپ، شەرىئەتتىن بىر يول چىقىرىپ بولسىمۇ، بۇ مالنىڭ گۆشىنى ھالال قاتارىغا ئۆتكۈزۈپ، ئۇنىڭدىن پايدىلىنىش ئۈچۈن ئۆلۈپ بولغان مالنى تېپىپ قويۇپ، «ئەنە مېدىرلىدى جېنى تېخى چىقىپ بولماپتىكەن، بوغۇزلاپ ئۈلگۈردۇق» دەپ ئۆزىنى ۋە خەلقىنى ئالدىغانغا ئوخشاش ئالداش ئۇسۇللىرىغا قويۇلغان بىر ئىسىمدۇر.

ھەج بەدەل تىجارىتىدىن ئۆرنەكلەر

ئىبارەت بولۇپ، بۇ يولنى تاللىغانلار ھەج بەدەل قويمىچىلىرىنىڭ كۆپ سانلىقىنى ئىگىلەيدۇ. چۈنكى بۇ ناھايىتى ئاسان ئۇسۇل ئەمەسمۇ؟

2. بېنگاللىق، بېرمىلىق، ھىندىستانلىق، پاكىستانلىق ۋە ئافرىقىلىق ئىشچىلار بىلەن كېلىشىش يولىنى تاللاش بولۇپ، بۇ ئۆز-ئۆزىنى ھارامخور دېمەسلىكى ۋە ئۆلگەن ۋىجدانىنى يالغاندىن بولسىمۇ راھەتلىتىش ئۈچۈن ئۆزىنى قاندۇرۇش يولىدا تەپمە ھالال قىلىش ئۇسۇلىدۇر.

بۇ ئۇسۇلمۇ ئاسان بىر ئۇسۇل بولۇپ، مەزكۇر چەتئەللىك ئىشچىلار بىلەن ھەر بىر ھەج بەدەل ئۈچۈن يۇقىرىسى 200 دوللار، تۆۋىنى 150، ھەتتا 100 دوللارغىچە كېلىشىش بىلەنلا پۈتۈندۇ. پۇلنى ئالغانلار قويمىچىدىن ھەج بەدەل قىلىنىدىغانلارنىڭ ئىسمىلىكلىرىنى ئالىدۇ. شۇنىڭ بىلەن تىكىۋېتىدۇ. ئۇلار شۇنىڭ بىلەن كۆزدىن غايىپ بولىدۇ. ھەج بەدەل قىلىدىمۇ ياكى ئۆيىدە ئۇخلىدىمۇ؟ ئۇنى ھېچكىم بىلمەيدۇ ۋە بىلىشىنمۇ خالىمايدۇ. بەربىر ھەج بەدەلگە يېزىلىدىغان ئاتالمىش «ھەج بەدەل قىلغان»لارنىڭ ئىسمىلىرى كالىدىن ئېتىپلا يېزىلىدىغان خىيالىي ئىسمىلار بولغانلىقتىن، ئۇلارغا ھاجەت يوق. قىلامدۇ. قىلامدۇ بەربىر ئەمەسمۇ؟

ھەج بەدەل تىجارىتىدىن ئۆرنەكلەر

ئەمدى يۇقىرىسى 200 دوللاردىن پۇل ئېلىپ ھەج بەدەل قىلمەن دېگەن ئادەم راستىنلا بۇ ھەجنى قىلامدۇ؟

ھەرگىز قىلمايدۇ. چۈنكى ئۇلار شۇنچىلىك كەمبەغەل، شۇنچىلىك پۇلغا مۇھتاج تۇرۇپمۇ ھەج پائالىيىتىنى ئورۇنداش جەريانىدىكى 5-6 كۈنلۈك جاپا-مۇشەققەتنى 1000 دوللارغا سېتىپ ئالمايدۇ. چۈنكى ئۇلار بۇ 1000 دوللار پۇلنى نۇرغۇنلىغان شۇنداق ئالدامچىلىق يوللىرى بىلەن تاپىدىغان تۇرسا، نېمىگە شۇنچە جاپا چېكىشنى خالىسۇن؟ زادى ئۇلار ھەجگە چىقماستىنمۇ 5 ئادەمنىڭ ھەج بەدەل پۇلىنى شۇ يول بىلەن يىغسا 1000 دوللار تاپىدۇ ئەمەسمۇ؟

شۇ يۇقىرىسى 200 دوللاردىن ئېلىپ ھەج بەدەل قىلىمىز دەيدىغان بۇ ئالدامچىلارنىڭمۇ ئالدىن تەييارلىقى بار بولۇپ، ئۇلارمۇ بوش كەلمەيدۇ. ئۇلار ئۆزلىرىنىڭ قارىخانىلاردا ۋە مەدرەسەلەردە مۇدەررىس ئىكەنلىكىنى ئىسپاتلايدىغان، ئۆزلىرى ئۆيدە ئولتۇرۇپ كومپيۇتېر ئارقىلىق ياسىۋالغان يوغان تامغىلىرى بېسىلغان رەڭلىك ئىش قەغەزلىرىنى ۋە ساختا تەقدىرنامىلىرىنى كۆتىرىپ كېلىدۇ.

ھەج بەدەل قويمىچىسىنىڭ ھەج بەدەل قىلمەن دېگەن بېنگاللىققا ياكى باشقا بىر يالغانچىغا بەرگەن

ھەج بەدەل تىجارىتىدىن ئۆرنەكلەر

200 دوللار پۇلىنىڭ مىنادا بىر كۈن تۇرۇشقا ئەرزىمەيدىغانلىقىنى قويمىچىمۇ بىلىدۇ، پۇلنى ئالغان يالغانچىمۇ بىلىدۇ. چۈنكى راستىنلا ھەج بەدەل قىلىمەن دېگەن ئادەم ھەر قانچە كەمبەغەل بولسىمۇ 200 دوللارغا ئۇنىمايدۇ.

پۇلنى ئالغان بۇ ئالدامچىلارنى ھەج بەدەل قىلدى دەپ پەرەز قىلساقمۇ، ئۆزى تونۇمىغاننى ئاز دېگەندەك باشقا بىر مىللەتنىڭ ئادىمى ئۈچۈن بۇ ھەجنى بارچە پەرەز ۋە ۋاجىبلارغا رىئايە قىلىپ ئىخلاس ۋە سەمىمىيەت بىلەن قىلىدۇ دېگىلى بولامدۇ؟ ھەيھات!

ئۇلار ھەج بەدەل قىلغان تەقدىردىمۇ پەقەت رەسمىيەت ئۆتەيدۇ، بەس. چۈنكى مۇنداق بىر ئادەم باشقا بىر مىللەتنىڭ ناتونۇش بىر ئادىمى ئۈچۈن قولىنى ئاسمانغا كۆتۈرۈپ ئىخلاس بىلەن بىرەر قېتىم دوئا قىلامدۇ؟ ياكى كۆزىدىن بىرەر تامچە ياش ئاققۇزامدۇ؟ ھەيھات!

ئۇنداقتا ھەج بەدەل قويمىچىسى پۇلنى ئۇنىڭغا نېمىشقا بېرىدۇ؟ جاۋاب شۇكى، پەقەت تەپىمە ھالال قىلىش ئۈچۈنلا بېرىدۇ. بۇنىڭدا ھەجنىڭ ئادا تېپىش ياكى تاپماسلىقى بىلەن ھېچقايسى تەرەپنىڭ ئىشى بولمايدۇ. چۈنكى ھەر ئىككى تەرەپنىڭ مەقسىتى پۇل ئەمەسمۇ؟

ھەج بەدەل تىجارىتىدىن ئۆرنەكلەر

ھەج بەدەل تىجارىتى ھاجىلار ئىچىدىمۇ بار

مەككە مۇكەررەمە شەھىرىدىكى «دارۇلھەدىس» بىلىمگاھىنىڭ تالىبى ۋە سەئۇدى ئەرەبىستان رادىئوسى ئۇيغۇر بۆلۈمىنىڭ دىكتورى ياسىن ھاجىمنىڭ ئېيتىپ بېرىشىچە، ھەج بەدەل قويمىچىلىقى سەئۇدى ئەرەبىستاندا يەرلىشىپ قالغان بەزى ئۇيغۇرلار بىلەنلا چەكلىنىپ قالمايدىكەن، بەلكى ۋەتەندىن ھەج ياكى ئۆمىرگە كەلگۈچىلەردىنمۇ بەزى كىشىلەر ئانا ۋەتەندىكى ئاقكۆڭۈل خەلقىتىن كۆپ مىقداردا پۇل يىغىپ چىقىپ، مەككىدە ئەرزان باھادا ھەج بەدەل قىلىدىغانلار بىلەن كېلىشىپ ئىش قىلىش ئارقىلىق ئارىدىن پۇل يەيدىغانلار بار ئىكەن. ئۇنداقلار ئانا ۋەتەندىكى ئۇلارغا ئىشىنىپ پۇل بەرگەنلەرگە ھېلىقى ساختا «ھەج بەدەل گۇۋاھنامىسى» نى ئېلىپ بېرىش بىلەن ئۇلارنى خوش قىلغاننىڭ سىرتىدا، ئۇلار بەرگەن پۇلنىڭ ئاز قىسمىنىلا ئىشلىتىپ قالغان كۆپ قىسمىنى يانچۇقغا سالىدىكەن. بۇ ھەقتىمۇ سانلىق مەلۇماتلار بار. ئەمما كىشىلەرنىڭ ئىسىملىرىنى تىلغا ئېلىش ئەپسىز بولغانلىقتىن بۇ قەدەرگە كۆپايە قىلىمىز.

ھەج-ئۆمىرگە كەلگەنلەر ئارىسىدىكى ھەج بەدەل قويمىچىلىرى ئانا ۋەتەندە بىر كىشىلىك ھەج بەدەل ئۈچۈن ئاز دېگەندە 500 دوللاردىن، يۇقىرىسى 1000 دوللارغىچە پۇل

ھەج بەدەل تىجارىتىدىن ئۆرنەكلەر

يىغىدىكەن. ئاندىن مەككىگە كەلگەندىن كېيىن، ئۇلارنىڭ ئىچىدىن ئىلگىرىمۇ بۇ تىجارەتنى قىلىپ يول تاپقانلىرى قارا تەنلىك ياكى بېنگال ئىشچىلارنى تېپىپ، ئۇلارغا ھەر بىر ھەج بەدەل ئۈچۈن يۇقىرىسى 200 دوللاردىن، تۆۋىنى 150 دوللارغىچە بېرىپ ئىشنى ساقايتىدىكەن. ھەج بەدەل تىجارىتىنى تۇنجى قىلىۋاتقانلار ياكى ئىشنى بىلمەيدىغانلار ئۇيغۇر بېدىكلىرىنى ئىزدەپ تېپىپ ئۇلار بىلەن كېلىشىپ ئىشنى بىر تەرەپ قىلىدىكەن.

ھەج بەدەل تىجارىتى ئۆمەكنىڭ كادىرلىرىدىمۇ بار

ئانا ۋەتەندىن كەلگەن بىر ئىشەنچلىك ھاجىمنىڭ ئىسمىنى ئاتىماسلىق شەرتى بىلەن سۆزلەپ بېرىشىچە، ئۆمەكنىڭ كادىرلىرى ئىچىدە ھەر يىلى ھاجىلارنىڭ ھەج بەدەل پۇللىرىنى يىغىپ ئېلىپ، ئۆزلىرى بىلىدىغان ھەج بەدەل قويمىچىلىرى بىلەن بۇ پۇلنى ئۆزئارا كېلىشىپ ئارىشىدىكەن. ھەج بەدەلگە پۇل بەرگەن ھاجىلارغا بولسا، ھېلىقى ساختا ھەج بەدەل گۇۋاھنامىسىدىن بىردىن تارقىتىپ بېرىدىكەن. ھاجىلار ئۇلارنى ئۆمەكنىڭ ئىشەنچلىك كادىرلىرى دەپ ئېتىقاد قىلغانلىقتىن، پۇلنى ئىشەنچلىك يەرگە تاپشۇرۇدۇق دەپ ۋەتەندە پۇل بەرگەنلەرنى خاتىرجەم قىلىدىكەن. ئاندىن ھەجىدىن

ھەج بەدەل تىجارىتىدىن ئۆرنەكلەر

قايتقاندىن كېيىن ساختا ھەج بەدەل گۇۋاھنامىسى بىلەن ئۇلارنى خوش قىلىدىكەن.

بۇ ھەر يىلى شۇنداق داۋام قىلىپ كېلىۋاتقان قويمىچىلىق ئىكەن. بۇ ئەھۋالنى ئېيتىپ بەرگەن كىشى ھەر يىلى ئۆمەك بىلەن كېلىپ ھەج بەدەل توپلايدىغان كادىرلار بىلەن مەككىدىكى ئۇلارنىڭ شېرىكى بولغان قويمىچىلارنىڭ ئىسىملىرىنى بىلىدىكەن. ئەمما بۇ ماقالىغا ئۇلارنى يازمىدۇق.

پۇلنى ياخشى يوللارغا ئىشلەتتۇق دەيدىغانلار

سەئۇدى ئەرەبىستاننىڭ جىددە شەھىرىدە تۇرىدىغان ئىشەنچلىك بىر تىجارەتچى دوستۇم ھەج بەدەل ھەققىدە مۇنداق بىر ھېكايىنى ئېيتىپ بەردى: «بىز ھەر يىلى ۋەتەندىكى تۇغقانلىرىمىز ھەج بەدەل قىلدۇرۇپ قويۇش ئۈچۈن ئەۋەتكەن پۇلنى باشقىلارغا بېرىشكە ئىشەنچ قىلالماي بۇ يەردىكى مەلۇم بىر ئىسلامىي جەمئىيەتكە مەنسۇب بولغان ئادەملەرگە بېرەتتۇق. چۈنكى ئۇ ئادەملەرنىڭ تەقۋادار مۇسۇلمانلارغا خاس قىياپىتى، چىرايلىق ۋە سىلىق سۆزلىرى بىزنى قايىل قىلغان ئىدى. ئىچىمدە بۇ ئادەملەرلەرنىڭ كىشىلەرنى ئالدايدىغان چىرايى يوق دېگەن ئىدىم. كېيىن مەن قايسىبىر سەۋەب بىلەن

ھەج بەدەل تىجارىتىدىن ئۆرنەكلەر

ئۇلاردىن ھەج بەدەلنى قانداق قىلىدىغانلىقىنى سورىۋىدىم. ئۇلار ھېچ ئىككىلەنمەستىنلا "بىز ئۇ ھەج بەدەلنىڭ پۇلىنى باشقا ياخشى يوللارغا ئىشلىتىمىز. چۈنكى بىزنىڭ شەيخىمىز شۇنداق قىلىشىمىزنى ئەۋزەل دەپ پەتۋا بەرگەن" دېدى. مەن بۇ سۆزگە ھەيران قالدىم. ئۇلارنىڭ بىر قانچە يىلدىن بىرى بىز بەرگەن كۆپ مىقداردىكى ھەج بەدەل پۇلىنى ئېلىپ تۇرۇپ، بىرەر ئادەمگىمۇ ھەج بەدەل قىلمىغانلىقىنى شۇ ۋاقىتتا بىلدىم.»

ھەج بەدەل قىلىشنى تىجارەتكە ئايلاندۇرۇپ، كىشىلەرنى قاقتى-سوقتى قىلىدىغان قويمىچىلارنى قويۇپ تۇرايلى. ئەمدى بىراۋنىڭ ھەققىنى يېيىشتىن قورقىدىغان، تەقۋا سۈپەتلىك كىشىلەرنىڭ كىشىلەردىن ھەج بەدەل پۇلىنى ئېلىپقىلغان ئىشى مۇشۇنداق بولغان.

ھەج بەدەل تىجارىتىدىكى قويمىچىلىقلار

ھەج بەدەل قويمىچىلىرى ۋىجدانسىزلاردۇر

سەئۇدى ئەرەبىستان رادىئوسى ئۇيغۇر بۆلۈمىنىڭ ئەڭ پىشقەدەم دىكتورلىرىدىن بىرى بولغان ۋەتەنپەرۋەر ئالىم سىراجىددىن ئەزىزى مۇنداق دىدى: « ھەج بەدەل تىجارىتى مەككىدە ئىماننى ۋە ۋىجداننى پۇل ئۈچۈن ساتىدىغان بەزى ئۇيغۇرلارنىڭ تىجارىتىگە ئايلىنىپ قالغان بولۇپ، 2010-يىللىق ھەج مەۋسۈمىدە بىر قانچە ئۇيغۇر بىر بېنگاللىق بىلەن بىرلىشىپ يۈزدىن ئارتۇق ھەج بەدەل پۇلىنى يىغقان ۋە ھەجىدىن ئىككى ھەپتە بورۇنلا پۇل بەرگەنلەرنىڭ قولىغا ھەج بەدەل گۇۋاھنامىسىنى تارقىتىپ بەرگەن. ھەج بەدەل قىلغۇچىلارنىڭ ئونلارچە ھەج بەدەل گۇۋاھنامىسىدىكى ئىسىملىرى ئونغا يېقىن گۇۋاھنامىدە تەكرار يېزىلغان، يەنى ھەج قىلماقچى بولغان بىر ئادەمنىڭ ئىسمى ئوندىن ئارتۇق گۇۋاھنامىغا يېزىلغان. ھالبۇكى، بىر مەۋسۈمدە بىر ئادەم بىرلا ئادەمگە ھەج بەدەل قىلالايدۇ. بۇ گۇۋاھنامىلەرنىڭ ساختىلىقى ئاشكارىلانغاندىن كېيىن ھەج بەدەل ئىگىلىرى پۇلنى قايتۇرۇپ ئېلىۋېلىش ئۈچۈن بېنگاللىقنى ئىزدىگەندىن

ھەج بەدەل تىجارىتىدىكى قويمچىلىقلار

كېيىن، بېنگاللىق ئوتتۇرىدىن غايىپ بولغان.»

ھەج بەدەل دېگەن تىجارەت ئەمەس

مىسىرنىڭ ئەزھەر بىلىمگىھىنى ئەلا دەرىجىدە پۈتتۈرگەن، ھازىر سەئۇدى ئەرەبىستان رادىئوسىنىڭ تۈركى بۆلۈمىنىڭ مۇدىرى بولۇپ ئىشلەپ كېلىۋاتقان ئىستىداتلىق ئالىم ئابدۇلئەھەد ھاپىز مۇنداق دېدى: «ھەج بەدەل خالىغان كىشى قىلىدىغان ئىش ئەمەس. ئىقتىساد جەھەتتىن ھەجگە بېرىش ئىمكانىيىتىگە ئىگە بولسىمۇ، ساقايماس كېسەل بولغانلىقتىن ياكى قاتتىق قېرىپ كەتكەنلىكتىن سەپەرگە چىقالمىغان كىشى بۇرۇن ھەج قىلىپ بولغان بىر كىشىنىڭ ھەرەمگە بېرىپ - كېلىش ۋە ھەج جەريانىدا ئىھتىياجغا خەجلىش قاتارلىق چىقىملىرىنى بېرىپ، ئۇ كىشىنى ئۆزىنىڭ ئورنىدا ھەرەمگە ئەۋەتىپ ھەج قىلدۇرۇشتىن ئىبارەتتۇر. ئۆيدە ئولتۇرۇپ ھەجگە ماڭغان ئادەمگە ماۋۇ پۇلغا ھەج بەدەل قىلدۇرغاچ كەلسە دەپ، مەلۇم مىقداردا پۇلنى تۇتقۇزۇپ قويۇش بىلەن ھەج بولمايدۇ. بولۇپ قالار دېگەن تەقدىردىمۇ، پۇلنى ئالغان كىشىنىڭ ھەرەمگە كەلگەندىن كېيىن ئىشەنچلىك بىر كىشىنى تېپىپ، ئۇنىڭغا پۇلنى تاپشۇرغاندىن كېيىن، شۇ كىشىنىڭ ھەج قىلغانلىقىنى ئېنىق بىلىشى كېرەك. تونىمىغان بىلىمگەن، ھەج قىلىپ

ھەج بەدەل تىجارىتىدىكى قويمىچىلىقلار

قىلماسلىقى ئېنىق بولمىغان كىشىلەرگە پۇلنى تاپشۇرۇپ قويۇپ خاتىرجەم بولۇش خىيانەت بولىدۇ. بۇنداق نامەلۇم ئىشتىن ساۋاپ كۈتكىلىمۇ بولمايدۇ. شۇنىڭ ئۈچۈن ۋەتەندىن ھەج بەدەل ئۈچۈن كىشىلەرگە پۇل بەرگەن كىشى قاراپ تۇرۇپ پۇلنى ھالاك قىلىۋەتكەن بولىدۇ، خالاس.»

ھەج بەدەلنى تىجارەتكە ئايلاندۇرۇۋېلىش جىنايەت

مەككە مۇكەررەمە شەھىرىدە تونۇلغان ناتىق ئالىم ئەھمەتتوختى قارىھاجىم مەككىدىكى ياقۇب بەدەۋلەت ۋەقپىدە ئېلىپ بېرىلىدىغان جۈمە كۈنلۈك ۋەزى-تەبلىغ سورۇنىدا مۇنداق دەپ سۆزلىدى: «ئىسلامنىڭ نۇرى تارقالغان مۇقەددەس شەھەر مەككىدە چوڭ بىر جىنايەت سادىر بولماقتا. ئۇ بولسىمۇ، ھەج بەدەلنى تىجارەتكە ئايلاندۇرۇۋېلىپ ھايان تېپىش جىنايىتىدۇر. ئەي جامائەت! ھەج دېگەن بىر ئىبادەت. ئىبادەتتە تىجارەت قىلىنمايدۇ. بۇنداق قىلىش گۇناھتىن ئېشىپ جىنايەت سانىلىدۇ. ئىمانى ئاجىز، ۋەجدانى يوق بەزى ئۇيغۇرلار ئانا ۋەتەندىن كۆپ كىشىلەرگە ھەج بەدەل قىلدۇرۇپ قويۇشقا ۋەدە بېرىپ، ئۇلاردىن كۆپ مىقداردا پۇل يىغىپ كېلىدۇ. ئاندىن بۇ يەردە ئافرىقىلىق، بېنگالىلىق پاسىق ئادەملەرگە ھەر بىر كىشىنىڭ ھەج بەدەلنى ئۈچۈن 200 دوللاردىن پۇل

ھەج بەدەل تىجارىتىدىكى قويمچىلىقلار

بېرىپ، قالغان پۇلنى يانچۇقغا سالىدۇ. ھەج بەدەل قىلمەن دەپ پۇل ئالغان ھېلىقى قارا تەنلىك بىلەن بېنگالىنىڭ ھەج بەدەلنى قىلغان ياكى قىلمىغانلىقىنى، قىلغان تەقدىردىمۇ بۇ ھەجنىڭ دۇرۇس قىلىنغان ياكى قىلمىغانلىقىنى ھېچكىم سۈرۈشتە قىلمايدۇ. شۇنىڭ بىلەن 2 رىيالىق ھەج بەدەل قەغىزىنى ئېلىپ بېرىپ، ئانا ۋەتەندە پۇل بەرگەنلەرنى يالغاندىن خوش قىلىدۇ.

بۇنداق قىلىش ئالدامچىلىق ۋە ئېغىر جىنايەتتۇر. ئاللاھ تائالادىن قورقىدىغان ۋە ئىمانى بار ئادەم مۇنداق پەس تىجارەتنى قىلمايدۇ. ئەي جامائەت! ئاللاھتىن قورقايلى! ھارام يېيىشتىن ھەزەر قىلايلى!»

ھەج بەدەل ساختىپەزلىكىدىن يەنە بىر كۆرۈنۈش

ئەزھەر بىلىمگاھىنى پۈتتۈرگەندىن كېيىن، تۈركىيىدە دىنىي ساھەدە ماگىستىرلىق ئۇنىۋانى ئالغاندىن كېيىن، سەئۇدى ئەرەبىستان رادىئوسى ئۇيغۇر بۆلۈمىدە ئىشلەپ كېلىۋاتقان ئالىم ئابدۇرازاق قارىم مۇنداق دېدى: «زامانىمىزدا ئۇيغۇر موسۇلمانلىرى ئىچىدە ئەۋج ئالغان ياكى قىلىنىۋاتقان ۋە قىلدۇرۇلىۋاتقان ھەج بەدەل ئاساسەن شەرىئەت كۆرسەتكەن ياكى ئىسلام ئالىملىرى تەرىپىدىن بەلگۈلەنگەن شەرتلەرگە ئۇيغۇن بولمىغان ھەج بەدەل

ھەج بەدەل تىجارىتىدىكى قويمىچىلىقلار

دېيىشكە بولىدۇ.

يەنە بىر مەسىلە شۇكى يۇقىرىدا مۇئەللىپ زىكىر قىلغاندەك ھەج بەدەل قىلدۇرغۇچى شەخس بىلەن ھەج بەدەل قىلغۇچى ئوتتۇرىسىدا ھەج قىلغانلىقى ئۈچۈن ئالدىنغان پۇل ھەققىدە رەسمى كىلىشىم يۈز بېرىدىغان بولۇپ، بۇمۇ يۇقىرىدا زىكىر قىلىنغان : «ھەج بەدەل قىلغۇچىنىڭ مەقسىتى پۇل تېپىش بولماسلىقى ۋە ھەج بەدەل ئۈچۈن بېرىلگەن پۇل كەملىسە يەنە تەلەپ قىلىشى، ئەگەر ئېشىپ قالسا ئىگىسىگە قايتۇرۇپ بېرىش» دېگەن شەرتلەرگە ئۇيغۇن كەلمەيدۇ.

مەن مەككىدە ئۆز كۆزۈم بىلەن كۆرگەن ۋەقەدىن بىرى شۇكى، مەككىدە تۇرىۋاتقان بىر ھاجىم ۋەتەندىكى بىر تۇنىشى ئۈچۈم ھەج بەدەل قىلدۇرۇپ بېرىش ئۈچۈن 15 مىڭ يۈەن ئالغان، مەككىگە كەلگەندىن كىيىن 15 مىڭ يۈەننىڭ ھەممىسىگە ھەج بەدەل قىلدۇرۇشقا چىدىماي 1000 دوللارنى بىرسىگە بەرگەن ۋە «قالغان پۇلنى ئۆزۈم خەجلىسەم بولىدۇ. چۈنكى ماڭا ھەج بەدەل قىلدۇرۇڭ دېدى، قىلدۇرۇپ قويدۇم» دېگەن.

يەنە بۇنىڭدىن بىر قانچە يىل بۇرۇن يەنى 2003 يىللاردا چەتئەلدە ئوقۇيمەن دەپ ئوقۇغىچىلىق تونىنى كىيىۋالغان بىرسىنىڭ ئاتا- ئانىسى ئۆزلىرى ئۈچۈن پەرز

ھەج بەدەل تىجارىتىدىكى قويمىچىلىقلار

ھەج ئادا قىلىش ئۈچۈن مەككىگە كەلگەن بولۇپ، يۇرتىدىن بىر قانچە ئون كىشىنىڭ ھەج بەدەل پولىنى ئېلىپ كەلگەن ئىكەن. مەزكۇر ساختىپەز ئوقۇغۇچى ئۇ پۇلنى ئاتىسىدىن ئېلىپ مەزكۇر كىشىلەر ئۈچۈن ھەج بەدەل قىلدۇرماستىن، ئۆزى خەجلىگەن. كېيىن باشقا ئوقۇغۇچىلار ئەھۋالدىن خەۋەر تېپىپ سۈرۈشتە قىلغاندا، «ئاتا- ئانىم ۋە مەن ھەج قىلىپ قويدۇق» دەپ قاراپ تۇرغان، ھالبۇكى ئۇنىڭ ئاتا- ئانىسى ئۆزلىرى ئۈچۈن تۇنجى قېتىم ھەج قىلىش نىيىتى بىلەن ھەرەمگە كەلگەن كىشىلەر ئىكەن. يەنە كېلىپ بىر قانچە كىشى ئۈچۈن قانداقمۇ 3 كىشى ھەج قىلىپ بولسۇن؟»

ھەرەمگە بارغانلارغا پۇلنى تۇتقۇزۇش كۇپايىمۇ؟

ھەرەمگە بارمەن دېگەن ئادەملەرنىڭ ھەممىسىنى ئىشەنچلىك دېگىلى بولمايدۇ. چۈنكى ھەج ۋە ئۆمرىگە ياخشى، تەقۋا، دىيانەتلىك ئادەملەرمۇ كەلگەندەك، كوڭلى قارا، كىشىنىڭ ھەققىدىن قورقمايدىغان، ھارامخور، يالغانچى، ئالدامچى ئادەملەرمۇ كېلىدۇ. بەلكى مۇنداقلار كۆپرەك كېلىدىكەن.

ھەرەمگە ھەج بەدەلنىڭ پۇلىنى ئېلىپ كەلگەن ئادەملەر راستىنلا تەقۋا، ئىشەنچلىك ۋە ھالال نىيەت بولغان

ھەج بەدەل تىجارىتىدىكى قويمچىلىقلار

تەقدىردىمۇ، پۇلى ئۇلار باشقىلارغا بېرىدۇ. چۈنكى ھەج بەدەلنى ئۆزى قىلمىغانلىقى ئۈچۈن قىلمەن ياكى قىلدۇرۇپ بېرىمەن دېگەن تىلى تاتلىقلارنىڭ بىرىگە ياكى بىر قانچىسىغا بېرىدۇ. بۇ پۇل شۇنداق قىلىپ ھەج بەدەل قويمچىسىنىڭ چۈشكىگە چۈشىدۇ. بۇ ئەھۋالدا، ھەج بەدەل ئۈچۈن پۇل بەرگەن ئادەم - ئەگەر نىيىتى دۇرۇس بولسا - ياخشى نىيىتكە چۈشلۈك ساۋاب تاپقان بولسىمۇ ھەجنىڭ ساۋابىنى تاپالمايدۇ. چۈنكى قىلىنمىغان ھەج بەدەلنىڭ يوق ساۋابى كىمگە مەنپەئەت قىلسۇن؟

مەيلى ھەج بەدەل قىلىندى دەپ پەرەز قىلغاندىمۇ، ئۆزىنى تونۇمىغان بىر ئادەمنىڭ پۇلغا قىزىقىپلا قىلىنغان ھەج بەدەلى قوبۇل قىلىنمايدۇ. نەتىجىدە يوق ساۋابى كىمگە بەرگىلى بولسۇن؟

ھەرەمدە تۇرغانلار پەرىشتە ئەمەس

بىزنىڭ ئاق كۆڭۈل، ساددا ئۇيغۇر خەلقىمىز سەئۇدى ئەرەبىستانغا ھەر خىل مۇددىئالار بىلەن كېلىپ مەككە، مەدىنە شەھەرلىرىدە يەرلىشىپ قالغان ئۇيغۇرلارنى خۇددى ساھابىلار دەك ئىخلاسمەن، پەرىشتىلەر دەك مەسۇم ئادەملەر دەپ ئويلايدىغان ئوخشايدۇ. شۇڭا ئۇلار ھەج بەدەل قىلدۇرۇش ئۈچۈن چىقارتقان پۇل - ماللىرى ھەرەمدە

ھەج بەدەل تىجارىتىدىكى قويمچىلىقلار

تۇرىدىغان ئۇيغۇرلارنىڭ قولىغا تەككەنلىكىنى ئاڭلىسا كۆڭلى تىنىدۇ ۋە ئۆزلىرىنىڭ ھاجىم بولۇپ بولغانلىقىنى ھېس قىلىدۇ.

كاشكى، شۇنداق بولسا ئىدى، ئۇلۇغ جايدا تۇرغان ئادەملەر خۇددى خەلقىمىز كۈتكەندەك ئۇلۇغ بولسا ئىدى.

قويمچىلىقنىڭ، ئالدامچىلىقنىڭ، نومۇسسىزلىقنىڭ ھەممە تۈرىنى مەككىدىكى بىر قىسىم ئۇيغۇرلاردا تولىقى بىلەن كۆرگىلى بولىدۇ. بۇ يەرگە نۇرغۇن كىشىلەر ئىبادەت قىلىش ۋە گۇناھلاردىن پاكلىنىش ئۈچۈن كەلسە، يەنە نۇرغۇنلىرى باشقا رەزىل مەقسەتلەر بىلەن كېلىدىكەن.

ھاجىلىق ئۇنۋانى بەرگۈچىلەر ھەزەر قىلسۇن

ئانا ۋەتەندىكى ئىمام-خاتىبلار ھەرەمگە بارمىغان ئادەملەرگە ھاجىلىق ئۇنۋانى بېرىشتىن ھەزەر قىلسۇن! ئۇلارنىڭ ئالدىغا قويۇلغان بىرەردىن توننىڭ خاتىرىسىنى قىلىپ، ئويلاپ كۆرمەستىنلا كىشىلەرگە ھاجىلىق ئۇنۋانى بېرىشى بىرىنچىدىن، دىنىمىزدا بولمىغان بىر بىدئەت ئىشنى سادىر قىلغانلىقتۇر. چۈنكى پەيغەمبەر ئەلەيھىسسالام ياكى ساھابىلار ئۇنداق قىلمىغان. ئىككىنچىدىن، خرىستىئانلارنىڭ «غۇفران بېلىتى» سېتىش

ھەج بەدەل تىجارىتىدىكى قويمىچىلىقلار

ئارقىلىق كىشىلەرنىڭ گۇناھلىرىنى ئاللاھ تائالانىڭ نامىدىن كەچۈرۈۋەتكەنلىكىگە ئوخشاش بىمەنلىكتۇر.

بەش ۋاخ ناماز ئوقۇيدىغان ئادەمنى نامازخان دەپ ئاتىمىغاندەك، ھەج قىلغان ئادەمنىمۇ ھاجى دەپ ئاتاشنىڭ ھاجىتى يوق تۇرسا، ھەرەمگە بارمىغان بىر ئادەمنى بىر قانچە مىڭ يۈەن سەرپ قىلىپ قويغانلىقى ئۈچۈنلا «ھاجىم»، «ھاجى خېنىم» دەپ ئۇنۋان بېرىش ياكى شۇنداق دەپ ئاتاش تولمۇ ئەپسۇسلۇق ئىشتۇر.

ئىمام-خاتىبلار خەلقنىڭ يولباشچىلىرى بولۇش سۈپىتى بىلەن ئۇلارنىڭ كىشىلەرگە ياخشى ئىشلاردا ئۈلگە بولۇشى، بىدئەتكە قارشى تۇرۇشى تەلەپ قىلىنىدۇ. ئۇلارنىڭ كىشىلەرگە ھاجىلىق ئۇنۋانى بېرىشتە تايىنىدىغان بىرلا نەرسىسى مەككىدىكى كىتابخانلاردا سېتىلىدىغان ئەرزاق قەغەز، خالاس.

ھەج بەدەل قىلغاننىڭ ھەممىسى قويمىچى ئەمەس

كىشىلەرنىڭ ئىمانى ئاجىزلاشقان، مال-دۇنيا يىغىش ياشاشنىڭ غايىسىگە ئايلىنىپ قالغان، ئەخلاق-پەزىلەتلەرنىڭ ئورنىنى ئاچكۆزلۈك ئىگىلىۋالغان مۇشۇ زاماندا، نۇرغۇن كىشىلەرنىڭ تاشقى قىياپىتىگە ياكى چىرايلىق سۆزىگە ياكى يۇقىرى بىلىمىگە ئىشىنىپ، قولغا

ھەج بەدەل تىجارىتىدىكى قويمىچىلىقلار

ئىقتىساد تۇتقۇزغىلى بولمايدۇ. رىئاللىق شۇنى كۆرسىتىپ تۇرۇپتۇكى، مۇسۇلمانلارنىڭ كۆپ سانلىقى ئىبادەت مەسىلىلىرىدە ئۆزلىرىنىڭ ھەقىقىي مۇمىنلىكىنى ئىسپاتلىيالىغان بولسىمۇ، ئىقتىساد مەسىلىسىگە كەلگەندە، خېلى ئىشەنچلىك كۆرۈنگەنلىرىمۇ بېلىنى قويۇپ بېرىدۇ. ئىشەنچكە يارمايدۇ. ئەمما ھەر قانداق يەردە ھالال يەيدىغان، ھارامدىن قاچىدىغان ئادەملەر تېپىلماي قالمايدۇ. شۇنداقتىمۇ ئۇلار ئاز سانلىق بولۇپ قالماقتا.

يۇقىرىقى بايانلىرىمىز ھەج بەدەل قويمىچىلىرىدىن ئىبارەت بىر گۇرۇپپا كىشىلەرنىڭ ھەج بەدەل تىجارىتىنىڭ بايانى بولۇپ، ھەج بەدەل قىلغۇچىلارنىڭ ھەممىسى قويمىچى بولۇپ قالمايدۇ، خۇسۇسەن ھەق تەلەپ قىلماستىن، تەلەپ قىلغاندىمۇ ھەجنىڭ كېتەرلىك چىقىملىرىنىلا ئېلىپ خالىسا ھەج بەدەل قىلىپ قويغۇچىلار تېخىمۇ ئۇنداق ئەمەس.

چۈنكى ئانا ۋەتەندىن كەلگەن ھاجىلار ئىچىدىن ئىلگىرى ئۆزلىرى ئۈچۈن پەرز ھەجنى ئادا قىلىپ بولغانلىقتىن، ئاتا-ئانىسى ياكى قېرىنداشلىرى ئۈچۈن ھەج بەدەل قىلىشقا كەلگەنلەرمۇ بولىدۇ. سەئۇدى ئەرەبىستاندا يەرلىشىپ قالغان ئۇيغۇر قېرىنداشلاردىن ئالەمدىن ئۆتكەن ياكى ھەر خىل سەۋەبلەر بىلەن ھەجگە

ھەج بەدەل تىجارىتىدىكى قويمىچىلىقلار

كېلىش ئىمكانىيىتى بولمىغان ئاتا-ئانىسى ياكى قېرىنداشلىرى ئۈچۈن ھەج بەدەل قىلىدىغانلار بولىدۇ. سەئۇدى ئەرەبىستاندىكى ئىسلام ئۇنىۋېرسىتېتلىرىدا ئىلىم تەھسىل قىلىۋاتقان ئۇيغۇر ئوقۇغۇچىلار ئانا ۋەتەندىكى ئائىلە ئەزالىرى، ئۇستازلىرى، ھەتتا يېقىنلىرى ئۈچۈن پۇل ئالماستىن ياكى ئالغاندىمۇ ئىنساپ بىلەن ئېلىپ ھەج بەدەل قىلىدۇ. بۇلارنىڭ ھەممىسى جائىزلىق دائىرىسىدىكى ئىشلاردۇر.

پۇل بەرگەننىڭ ھەممىسى ھاجى بولمايدۇ

ھەج بەدەلگە پۇل سەرپ قىلغانلار ھاجى بولامدۇ؟

يۇقىرىدا بايان قىلىنغان ئىككى ھەدىسنىڭ روھىغا ئاساسەن دەيمىزكى، ھەجنىڭ شەرتلىرىگە توشقانلىقى ۋە ھەج قىلىشنى ئۈستىگە ئېلىپ ئۆز-ئۆزىگە ۋەدە بەرگەن بولسىمۇ، ھەرەمگە كېلەلمەي ئۆلۈپ كەتكەن ياكى ھەج بەدەل قىلىشنى ۋەسىيەت قىلىپ كەتكەن ياكى ھەج قىلغۇدەك ئىقتىسادقا ئىگە بولسىمۇ، ھەرەمگە كېلەي دېسە قاتناش قۇراللىرى ئۈستىدە ئولتۇرۇشقىمۇ قۇربى يەتمەيدىغان ھالەتتىكى ئاجىز كىشىلەر ئۈچۈن قىلىنغان ھەج بەدەل بىلەن ئۇلارنىڭ ئۈستىدىكى ھەج پەرزى ئادا تاپىدۇ.

ئەمما ھەققىدە ھەجنىڭ پەرز بولۇشى ئۈچۈن يېتەرلىك شەرتلىرى ھازىر بولماستىن ياكى شەرتلەر ھازىر بولغان تۇرۇپ ھەج قىلىشقا ئېنىقلىمەستىن، ۋەسىيەتمۇ قىلماستىن، ئۆلۈپ كەتكەنلەر ئۈچۈن ھەج بەدەل قىلىنمايدۇ. چۈنكى ئاۋۋالقىسى ئۈچۈن ھەج بەدەل قىلىشنىڭ ھاجىتى يوق. بۇ ئۇنىڭ ھەجنىڭ شەرتلىرى توشۇشتىن بۇرۇن ئۆلۈپ قالغانلىقى سەۋەبلىك. كېيىنكىسىگە ھەج بەدەل

پۇل بەرگەننىڭ ھەممىسى ھاجى بولمايدۇ

قىلغاننىڭ پايدىسى يوق. بۇ ئۇنىڭ ۋەسىيەت قىلمىغانلىقى سەۋەبلىك.

ئەمدى تىرىكلەرگە كەلسە، قايسىبىر سەۋەب بىلەن بولمىسۇن، ھەرەمگە كېلەلمەيدىغان ئادەمگە ھەج پەرز ئەمەس. چۈنكى قۇرئان كەرىمدىكى «يولغا قادىر بولغان كىشىلەرنىڭ ئاللاھ ئۈچۈن كەبىنى ھەج قىلىشى پەرز قىلىندى»⁽²⁷⁾ دېگەن ئايەت بۇنى ئوچۇق سۆزلەپ تۇرۇپتۇ.

ھەرەمنىڭ يولغا قادىر بولۇش دېگەنلىك تېنى ساق، ئىقتىسادى يېتەرلىك، قولىدا پاسپورتى بار، ھەج سەپىرىگە ئاتلانسا، سىياسى ياكى ئىقتىسادى ياكى ئىجتىمائىي جەھەتلەردىن ھېچقانداق خەۋەپكە ئۇچرىمايدىغانلىقىدىن، ئۆزىنى ۋە بالا-چاقىلىرىنى زىيان-زەخمەتكە ئۇچراتمايدىغانلىقىدىن خاتىرجەم بولۇش دېگەنلىكىنى كۆرسىتىدۇ. بۇ شەرتلەرگە توشقان ئادەملەرنىڭ ھەج قىلىشى پەرزدۇر.

ئەمما ئىقتىسادى ئەھۋالى ئوتتۇرھال بولۇپ، پارا بەرمەستىن نورمال يول بىلەن پاسپورت ئالمايدىغانلار، نورمال يول بىلەن ساياھەت پاسپورتى ئىشلەتكەن

(27) ئال ئىمران سۈرىسى 97-ئايەت.

پۇل بەرگەننىڭ ھەممىسى ھاجى بولمايدۇ

تەقدىردىمۇ، ھەرەمگە بارسا كۆيۈپ كېتىدىغانغا كېلىشىپ كۆپ مىقداردا ياجىڭ قويۇش ئارقىلىق بالا-چاقىلىرىنىڭ رىزقىنى باشقىلارغا ئۆتكۈزۈپ بېرىپ ئۇلارنى قىيىنچىلىقتا قويۇشقا مەجبۇر بولۇپ قالغانلار، تېنى ساق بولمىغانلىقتىن ھەرەمنىڭ سەپىرىگە بەرداشلىق بېرەلمەيدىغانلار ۋە ھەج سەپىرىگە چىقسا مائاشىدىن ئايرىلىپ قېلىپ بالا-چاقىلىرىنى زىيانغا ئۇچرىتىش خەۋپىدە قالغانلار ئۈچۈن ھەج پەرز ئەمەس. ھەج پەرز بولمىغان ئىكەن، ھەج بەدەل قىلدۇرۇشنىڭمۇ ھاجىتى يوق. چۈنكى ئۇلارنىڭ ئۈستىدە ھەج قىلىشتىن ئىبارەت بىر قەرز يوق.

ھەج پەرز بولمىغان ئادەم ھەج بەدەل قىلدۇرمايدۇ

بىزگە ھەج پەرز بولمىغان بولسىمۇ ھەج بەدەل قىلدۇرساق ساۋاب بولمامدۇ؟ دېگۈچىلەرگە مۇنداق دەپ جاۋاب بېرىمىز:

1. ھەرەمگە بارالايدىغان ئادەمنىڭ ئۆزى ئۈچۈن ھەج بەدەل قىلدۇرۇشى بىدئەتتۇر. چۈنكى پەيغەمبەر ئەلەيھىسسالام ياكى ئۇنىڭ ساھابىلىرىدىن ھېچكىم ئۆزى ئۈچۈن ئادەم ياللاپ ھەج ياكى ئۆمرە قىلدۇرغان ئەمەس. بىدئەت ئىشنى قىلىشتا ساۋاب يوق، بەلكى گۇناھ باردۇر.

2. ئەتراپىدىكى ئىنسانلارنىڭ ئېھتىياجلىرىنى قايرىپ

پۇل بەرگەننىڭ ھەممىسى ھاجى بولمايدۇ

قويۇپ، ئۇرۇق-تۇغقانغا سىلە-رەھىم قىلىش، قوشنىلارغا ياخشىلىق قىلىش، يېتىملارنىڭ بېشىنى سىلاش قاتارلىق مۇھىم ئىجتىمائىي پەرزىلەرگە كۆز يۇمغان ھالدا، ساۋاب بولشىدىمۇ، قوبۇل بولشىدىمۇ ھېچقانداق كاپالىتى يوق، ناۋادا ساۋاب بولىدۇ دەپ پەرز قىلغان تەقدىردىمۇ، ساۋابى ئىجتىمائىي پەرزنى ئادا قىلغانغا ھەرگىز يەتمەيدىغان شۇ ھەج بەدەل ئۈچۈن پۇل سەرپ قىلىش ئىسراپخورلۇقتۇر. ئاللاھ تائالا ئىسراپخورلارنى زادى ياقتۇرمايدۇ. ئاللاھ تائالا ئۆزى بەرگەن مال-دۇنيانىڭ ھېسابىنى ئالىدۇ.

3. ئۆزلىرى ئۈچۈن ھەج بەدەل قىلدۇرۇۋاتقانلارنىڭ مۇتلەق كۆپ سانلىقى رىيا ئۈچۈن قىلىدۇ. چۈنكى ئۆزىنىڭ ئىسسىق ئۆيىدىن، بالا-چاقىلىرىنىڭ مېھرىدىن ئايرىلىپ باقماستىن، يول ئازابى تارتماستىن، گاه ئاچ، گاه توق بىر قانچە كۈنلۈك جاپانى چەكمەستىن، مەككە، مېنا، ئەرەفات قاتارلىق جايلاردا پىيادە يۈرۈپ مۇشەققەت كۆرمەستىن، ھەتتا ئۆيىنىڭ بۇسۇغىسىدىن سىرتقا چىقىپمۇ باقماستىن، ساپاغا يۆلىنىپ ئولتۇرغان پېتى بىر قولىنىلا ھەرىكەتكە سېلىپ، يانچۇقىدىن شارىتتەك 1000 دوللارنى چىقىرىپ قويۇش بىلەنلا «پالانى ھاجىم»، «پالانى ھاجى خېنىم» دېگەن ئاتاققا ئېرىشىش، ئەل-يۇرت، جامائەتنى چاقىرىپ، ئىمام ئاخۇنۇمغا بىر توننى كىيگۈزۈپلا، ئۇنىڭ ئېغىزىدىن ھاجىلىق ئۇنۋانىنى ئېلىپ ھۇزۇرلىنىش،

پۇل بەرگەننىڭ ھەممىسى ھاجى بولمايدۇ

ئاندىن غادىيىش، مېھماندارچىلىقلارغا بارغاندا تۆرگە چىقىپ ئولتۇرۇش سالاھىيىتىگە ۋە ھۆرمىتىگە ئېرىشىشتىن ئىبارەت بۇ ھەر تەرەپلىمە پايدىلىق سودىنى كىمنىڭ قىلغۇسى كەلمىسۇن؟

4. ھەج قىلىشقا شەرتى توشقان تۇرسىمۇ، قان بېسىمى، ئارتۇق سېمىزلىك، ياشىنىپ قالغانلىق، ئىسسىققا چىدىماسلىق ۋە باشقا سەۋەبلەرنى باھانە قىلىپ، ھەجگە بېرىشنىڭ ئورنىغا ئۆزلىرى ئۈچۈن ھەج بەدەل قىلدۇرۇغانلارنىڭ بۇ ھەج بەدلى ئادا تاپمايدۇ. نەتىجىدە، ھەج پەرزى ئۇلارنىڭ گەردىندىن ساقىت بولمايدۇ.

ھەج دېگەن ئۆزىنىڭ ئىسسىق ئۆيىنىڭ راھىتىدىن كېچىپ، مۇساپىرلىق ئازابىنى تارتىش، ئۆيىنىڭ مېزىلىك تائاملىرىنىڭ لەززىتىدىن كېچىپ، تاپقانىنى يېگەنگە شۈكۈر قىلىش، بالا-چاقىلىرىنىڭ مېھرىدىن كېچىپ، باشقىلارنىڭ ئوماق بالىلىرىنى كۆرگىنىدە كۆزلىرىدىن مۆلدۈردەك ياشلارنى تۆكۈش، ئۆز ئۆيىنىڭ يۇمشاق ياتاقلىرىدىن كېچىپ، داق يەرلەردە يېتىش، ئۆز يۇرتىنىڭ يېقىملىق ھاۋاسىدىن كېچىپ، ئىسسىقتىن تەرلەپ پىشىش قاتارلىق نۇرغۇن جاپالارنى باشتىن كەچۈرۈش بىلەن ئورۇندىلىدىغان ئىبادەت. شۇڭا قىلغان ھەججى قوبۇل بولغان ئادەم خۇددى ئانىسىدىن ئەمدى تۇغۇلغان

پۇل بەرگەننىڭ ھەممىسى ھاجى بولمايدۇ

بوۋاقتە كىلا جىمى گۇناھلاردىن پاك بولىدۇ. بۇ خۇسۇسىيەت ھەجدىن باشقا بىرەر ئىبادەتكە بېرىلگەن ئەمەس.

ئەگەر جاپا تارتماستىنلا، ئازراق پۇل خەجلىپ قويۇش بىلەن ئۆيدە ئولتۇرۇپ «ھاجىم» بولۇپ قالىدىغان ئىش بولسا ئىدى، جەننەتنى پۇلغا سېتىۋالغىلى بولار ئىدى، كىشىلەرنى قاقتى-سوقتى قىلىش بەدىلىگە بېيىغانلار بىلەن خەلققە زۇلۇم سالىدىغان زالىملارمۇ ئۆيدە ئولتۇرۇپلا «ھاجىم» بولۇپ گۇناھلىرىدىن ۋە جىنايەتلىرىدىن پاكالانغان بولار ئىدى. ئەمما بۇ مۇمكىن ئەمەس.